



## ମାଣବସା ଲକ୍ଷ୍ମୀପୁରାଣ

ନମସ୍ତେ କମଳା ମାଗୋ ସାଗର ଦୁଲ୍ଲଣୀ ।  
ନମସ୍ତେ ନମସ୍ତେ ଲକ୍ଷ୍ମୀ ବିଷ୍ଣୁଙ୍କ ଘରଣୀ ॥  
ନମସ୍ତେ କମଳା ମାଗୋ ଅତି ଦୟାବତୀ ।  
ସ୍ତ୍ରୀବର ଜଙ୍ଗମ କୀଟ ଆଦି ପାଲୁ ନିତି ॥  
ତୋର ଦୟାବଳେ ମାଗୋ ଦରିଦ୍ର ଜନର ।  
ହୁଅଇ ଅଚଳ ବିଘ୍ନ ଜିଣଇ କୁବେର ॥  
ତୋର ଦ୍ରୋହୀ ଜନେ ମାଗୋ ଅନ୍ନ ନ ମିଳଇ ।  
ଯେତେ ଅରଜିଲେ କେତେ ପେଟ ନ ପୁରଇ ॥  
ତୋହର ଚରିତ ମନ ଦେଇ ଯେ ଶୁଣଇ ।  
କିଅବା ଭକତି ଭାବେ ସର୍ବଦା ଗୁଣଇ ॥  
ତାହାର ଦରିଦ୍ର ପଣ ଯାଏ ଦୂର ହୋଇ ।  
ସର୍ବଦା ତାକୁ ପ୍ରସନ୍ନ ହେଉ ମହାମାୟୀ ॥  
ଏଣୁ ତୋ ଚରଣେ ମାଗୋ ଅଶେଷ ପ୍ରଣାମ ।  
କରୁଛି ପୁରାଥ ବାରେ ମୋର ମନସ୍କାମ ॥  
ତୋ ଚରିତ କିଷ୍ଣିତେ ମୁଁ କରିବି ରଚନ ।  
ଜଗତ ଜନନୀ ବାରେ ଦିଅ ଦିବ୍ୟଜ୍ଞାନ ॥  
ଦିନେକ ନାରଦ ପରାଶର ମୁନି ଦୁଇ ।  
ଭୁମି ଭୁମି ଏକ ଗ୍ରାମେ ପ୍ରବେଶିଲେ ଯାଇଁ ॥  
ସେହିଦିନ ମାର୍ଗଶୀର ମାସ ଗୁରୁବାର ।  
ପର୍ବ ପଡ଼ିଥିଲା ସର୍ବ ପୁରବାସୀଙ୍କର ॥  
ପ୍ରତି ଘରଦ୍ୱାର ଗୋମୟରେ ଲିପା ହୋଇ ।  
ଲକ୍ଷ୍ମୀ ପାଦପଦ୍ମ ଚିତା ପଡ଼ିଥିଲା ତାହିଁ ॥  
ନାରୀମାନେ ସ୍ନାନ ସାରି ପିନ୍ଧା ଝାନବାସ ।  
ଲକ୍ଷ୍ମୀଙ୍କ ପୂଜାରେ ସର୍ବେ ହୋଇଛନ୍ତି ବଶ ॥  
ବ୍ରାହ୍ମଣଙ୍କ ଠାରୁ ଯେ ଚଣ୍ଡାଳ ପରିଯତ୍ତେ ।  
ଲକ୍ଷ୍ମୀଙ୍କ ପୂଜାରେ ରତ ଅଛନ୍ତି ସମସ୍ତେ ॥  
ହୁଳହୁଳି ଶବଦରେ ପୁରିଛି ଗଗନ ।

ଦେଖି ଏ ଉତ୍ସବ ରୀତି ବିଧାତା ନନ୍ଦନ ॥  
 ପଚାରନ୍ତି ପରାଶର ମୁନିକୁ ଉଦତ୍ତ ।  
 କହ କହ ତପୀବର ଏ କିସ ଚରିତ ॥  
 ବ୍ରାହ୍ମଣ ଚଣ୍ଡାଳ ଆଦି ସମସ୍ତ ଜାତିରେ ।  
 କରୁଛନ୍ତି କି ଉତ୍ସବ ଆନନ୍ଦ ମତିରେ ॥  
 କେଉଁ ବ୍ରତ କି ଉପାସ ଅଟେ ଏହା ନାମ ।  
 କାହାକୁ କରନ୍ତି ପୂଜା ତାର କି ନିୟମ ॥  
 ଏହା ଶୁଣି ପରାଶର ହୋଇ ହସ ହସ ।  
 କହନ୍ତି ବଚନ ଧୀରେ ଶୁଣ ବିଧିଶିଷ୍ୟ ॥  
 ଏ ଧାନ ମାଣିକା ଗୁରୁବାର ଯେ ଅଟଇ ।  
 ଲକ୍ଷ୍ମୀ ଦେବୀଙ୍କର ପୂଜା ଏ ବ୍ରତ ଅଟଇ ॥  
 ସବୁ ମାସ ମାନଙ୍କରେ ମାର୍ଗଶୀର ସାର ।  
 ତହିଁରେ ପଡ଼ଇ ଯେଉଁ ଯେଉଁ ଗୁରୁବାର ॥  
 ଲକ୍ଷ୍ମୀଙ୍କର ପ୍ରିୟ ସେହି ବାରମାନ ଜାଣ ।  
 ସବୁଠାରୁ ଆଦ୍ୟ ଗୁରୁବାରଟି ପ୍ରଧାନ ॥  
 ଏକ ଦିନେ ଶୁକ୍ଳ ଦଶମୀ ଗୁରୁବାର ।  
 ପଡ଼ିଲେ ସୁଦଶାବ୍ରତ ହୁଏ ସେ ଦିନର ॥  
 ଲକ୍ଷ୍ମୀଙ୍କର ଅତିପ୍ରିୟ ଅଟଇ ସେ ବ୍ରତ ।  
 ଏହା କହି ପରାଶର ହେଲେ ମୌନବ୍ରତ ॥  
 ପୁଣି ତାହାକୁ ପୁଛିଲେ ବ୍ରହ୍ମାଙ୍କ କୁମର ।  
 ଲକ୍ଷ୍ମୀବ୍ରତ କରିଥିଲେ ମର୍ତ୍ତ୍ୟେ କେଉଁ ନର ॥  
 ତହିଁରୁ ସେ କେଉଁ ଶୁଭଫଳ ଲଭିଅଛି ।  
 ଲକ୍ଷ୍ମୀ ଦ୍ରୋହୀ ହୋଇକରି କେ ଦୁଃଖ ପାଇଛି ॥  
 ଏହା ସବୁ ମୋ ଆଗରେ କହତପୀ ସାଜ୍ଞ ।  
 ଶୁଣିବାକୁ ତାହା ଚିତ୍ତେ ଶ୍ରଦ୍ଧା ଉପୁଜଇ ॥  
 ନାରଦ ବଚନ ଶୁଣି ପରାଶର ମୁନି ।  
 କହନ୍ତି ହରଷ ଚିତ୍ତେ ସୁମଧୁର ବାଣୀ ॥  
 ଧନ୍ୟ ହେ ନାରଦ ତୁମ୍ଭେ ପବିତ୍ର ଚରିତ୍ର ।  
 ଲକ୍ଷ୍ମୀବ୍ରତ କଥାରେ ଯେ ହୋଇଅଛ ରତ ॥  
 କହୁଅଛି ପୁରାତନ କଥା ଅଛି ଯାହା ।  
 ହୋଇବ ଆନନ୍ଦ ଜାତ ଶୁଣିଲେଟି ତାହା ॥  
 ଏକଦିନେ ଜଗନ୍ନାଥ ପାଶେ ଲକ୍ଷ୍ମୀ ଥିଲେ ।  
 କରପତ୍ର ଯୋଡ଼ିଣ ତାହାକୁ ଜଣାଇଲେ ॥  
 ଆଜି ମୋ ବାରର ବ୍ରତ ପଡ଼ିଲା ଗୋସାଇଁ ।  
 ତୁମ୍ଭେ ଆଜ୍ଞା ଦେଲେ ନଗ୍ର ବୁଲିଯିବି ମୁହିଁ ॥  
 ଗୋବିନ୍ଦ ବୋଇଲେ ଲକ୍ଷ୍ମୀ ନଗ୍ରହିଁ ବୁଲିବ ।  
 ଦଶମୀ ପାଳନା ଅନ୍ନ ବେଗେ ରାନ୍ଧି ଦେବ ॥  
 ପ୍ରଭୁଙ୍କ ମୁଖରୁ ମାତ ଏମନ୍ତ ଶୁଣିଲେ ।

ବସ୍ତ୍ର ଅଳଙ୍କାରମାନ ଯତନେ ପିନ୍ଧିଲେ ॥  
ନାସିକାରେ ନବରତ୍ନ ବସଣି ଖଞ୍ଜିଲେ ।  
ଚଉସରୀ ରତ୍ନମାଳା କଣ୍ଠେ ଲମ୍ବାଇଲେ ॥  
କରରେ ବାହୁଟି ରମ୍ୟ ବଳୟ କଙ୍କଣ ।  
ସୁନା ସୁତା ମାଣିକ୍ୟ ପଦକ ଆଭରଣ ॥  
ବାଜେଣି ନୂପୁର ମାତା ପୟରେ ଖଞ୍ଜିଲେ ।  
ଏପରି ନାନା ଭୂଷଣେ ସୁବେଶ ହୋଇଲେ ॥  
ଯେବଣ ମାତାଙ୍କ ଅଧିକାର ତିନିପୁର ।  
ଆଭରଣ କେତେ ମାତ୍ର ଦେବା ପଟ୍ଟାନ୍ତର ॥  
ଶୁଣ ହେ ନାରଦ ଏହା ହୋଇ ଏକ ଚିତ୍ତ ।  
ବୁଢ଼ୀ ବ୍ରାହ୍ମଣୀ ରୂପକୁ ଧରି ଜଗନ୍ନାଥ ॥  
ପ୍ରବେଶ ହୋଇଲେ ଯାଇଁ ସାଧୁର ଦୁଆରେ ।  
ସାଧବାଣୀ ଉଭା ହୋଇଥିଲା ସେହିଠାରେ ॥  
ତାକୁ ଦେଖି ମହାଲକ୍ଷ୍ମୀ କହନ୍ତି ବଚନ ।  
ଶୁଣ ଶୁଣ ସାଧବାଣୀ ହୋଇ ସ୍ଥିରମନ ॥  
ଆଜି ପରା ମହାଲକ୍ଷ୍ମୀ ବ୍ରତ ଗୁରୁବାର ।  
ଲିପା ପୋଛା କରିନାହିଁ କିମ୍ପା ଘରଦ୍ୱାର ॥  
ସାଧବାଣୀ ଏହା ଶୁଣି ବୋଲଇ ସେକ୍ଷଣି ।  
କି ରୂପେ ଏ ବ୍ରତ ହୁଏ କାହା ପୂଜା ପୁଣି ॥  
ବୁଝାଇ ତା ସବୁ କହ ହେ ନାନୀ ଗୋସେଇଁ ।  
ଅଇଲେ ମନକୁ ସେ ବ୍ରତ ମୁଁ କରିବଇଁ ॥  
ଏହା ଶୁଣି ପଦ୍ମଲୟା କହନ୍ତି ସଧୀରେ ।  
ଶୁଣ ସାଧବାଣୀ ବ୍ରତ ହୁଏ ଏ ବିଧିରେ ॥  
ମାର୍ଗଶିର ମାସେ ଯେଉଁ ଆଦ୍ୟ ଗୁରୁବାର ।  
ସେଦିନ ଉଷାରୁ ଶେଷ ଛାଡ଼ି ତତ୍ପର ॥  
ଗୋମୟ ଜଳରେ ଘର ଦୁଆର ଲିପିବ ।  
ଲକ୍ଷ୍ମୀଦେବୀ ପାଦପଦ୍ମ ଚିତାକୁ ଲେଖିବ ॥  
ନୂଆ ମାଣ ଗୋଟିଏ ଅଣାଇ ଯତ୍ନେ ବେଗେ ।  
ଧୋଇ ଧାଇ କରି ତାକୁ ଶୁଖାଇବ ଆଗେ ॥  
ତାହାକୁ କରିବ ନାନା ଚିତ୍ର ଯେ ବିଚିତ୍ର ।  
ତାଉଳକୁ ବାଟି ଚିତା ଲେଖିବ ସମସ୍ତ ॥  
ତହିଁ ସ୍ନାନ କରି ଆସି ହୋଇ ସୁଚିମନ୍ତ ।  
ତତକି ବା ଖଟୁଲିଏ ଆଣିବ ଚୁରିତ ॥  
ତାକୁ ଧୋଇ ତା ଉପରେ ଦେବ ନୂଆଧାନ ।  
ରଙ୍ଗକଳା ନୋହି ହୋଇଥିବ ଶୁକ୍ଳବର୍ଣ୍ଣ ॥  
ତହିଁ କିଛି କୁଡ଼ାଇ ଯେ ସେ ନୂଆ ମାଣରେ ।  
ଧାନମାଣ ଯେ ପୁରାଇ ରଖିବ ତାପରେ ॥  
ସେ ଧାନ ମାଣ ଉପରେ ଗୁଆ ତିନିଗୋଟି ।

ହଳଦୀ ପାଣିରେ ତାହା ଧୋଇ ଥୋଇବଟି ॥  
 ଶୁକଳ ଧାନର ଶିଶା ରଖି ମେଞ୍ଚ କର ।  
 ମାଣ ଉପରେ ତାହାକୁ ଥୋଇବ ବିଚାରି ॥  
 ଗୁଆ ଆଖୁ ମୂଳ କଦଳୀରେ ସଜାଡ଼ିବ ।  
 ପଟାଦିରଙ୍ଗ ବସନ ପୁଷ୍ପ ମଞ୍ଚାଇବ ॥  
 ତହିଁ ଆବାହନ ମହାଲକ୍ଷ୍ମୀଙ୍କୁ କରିବ ।  
 ଗନ୍ଧପୁଷ୍ପ ଧୂପଦୀପ ଆଦି ସମର୍ପିବ ॥  
 ପ୍ରଥମରେ ବାଳଧୂପ ତାପରେ ଶଙ୍ଖୁଡ଼ି ।  
 ଏପରି କରିବ ତିନି ଧୂପକୁ ସଜାଡ଼ି ॥  
 ମହାଲକ୍ଷ୍ମୀଙ୍କର ଆଉ ଏକ ବ୍ରତ ଅଛି ।  
 ସୁଦଶା ବୋଲି ତା ନାମ ଲୋକେ ପ୍ରକଟିଛି ॥  
 ଶୁକଳଦଶମୀ ହେଲେ ଗୁରୁବାର ଦିନ ।  
 ହୁଅଇ ସୁଦଶାବ୍ରତ ଶୁଣ ଦେଇ ମନ ॥  
 ସେଦିନ ଉଷାରୁ ଉଠି ଲିପି ଘରଦ୍ୱାର ।  
 ଝାଟି ଆଦି ଚିତା ଦେବ ପୂର୍ବ ପରକାର ॥  
 ସ୍ନାନ ସାରି ଗୃହେ ପଦ୍ମମଣ୍ଡଳ ଲେଖିବ ।  
 ତହିଁପରେ ଧୋଇ ଏକ ଖରୁଲି ରଖିବ ॥  
 ତହିଁପରେ ଲକ୍ଷ୍ମୀପୂଜା ଗୁଆକୁ ଥୋଇବ ।  
 ପଞ୍ଚାମୃତ ଶୁଦ୍ଧଜଳେ ସ୍ନାନ କରାଇବ ॥  
 ଦଶଖିଅ ସୂତାରେ ଯେ ବ୍ରତେକ କରିବ ।  
 ଲକ୍ଷ୍ମୀଙ୍କ ନାମରେ ଦଶଗୋଟି ଗଣ୍ଡିଦେବ ॥  
 ଦଶକେରା ଦୁବରେ ସେ ବ୍ରତ ଗୁଡ଼ାଇବ ।  
 ମହାଲକ୍ଷ୍ମୀ ଗୁଆ ପାଶେ ତାହାକୁ ଥୋଇବ ॥  
 କରୁଥିଲେ ପୂର୍ବରୁ ସେ ବ୍ରତ ପୁରତନ ।  
 ବ୍ରତତୋର ଆଣି ତହିଁ ଥୋଇବ ବହନ ॥  
 ପ୍ରଥମରେ ବାଳଧୂପ ନଇବେଦ୍ୟ କରି ।  
 ତାପରେ ଯା ଭୋଗ ଦେବ ଶୁଣ ହେତୁ କରି ॥  
 ଅରୁଆ ଚାଉଳ ଏକାମାଣ ତିତ୍ତାଇବ ।  
 ତାକୁ କୁଟି ଚୁନା କରି ଯତନେ ରଖିବ ॥  
 କଦଳୀ ନଡ଼ିଆ ଛେନା ଆଦି ଦଶପୁର ।  
 ଦେଇ ଦଶଗୋଟି ମଞ୍ଚା କରିବ ସଦୃଶ ॥  
 ମହାଲକ୍ଷ୍ମୀଙ୍କୁ ତା ପୂଜା କରି ଭକ୍ତି ଚିତ୍ତେ ।  
 ସେ ପ୍ରସାଦ ଖାଇ ଦିନ ବଞ୍ଚିବ ଯେ ସୁସ୍ତେ ॥  
 ମହାଲକ୍ଷ୍ମୀ ପ୍ରସାଦ ଯେ ପରକୁ ନ ଦେବ ।  
 ବିଭା ହୋଇଥିବା ଝିଅ ସୁଦ୍ଧା ନ ଖାଇବ ॥  
 ଏ ଉ ।ରୁ କଥା ଏକ ମନଦେଇ ଶୁଣ ।  
 ଗୁରୁବାର ଦିନ ଯେଉଁ କଥା ନିବାରଣ ॥  
 ସେ କଥା କହୁଛି ଏବେ ସାଧବାଣୀ ଶୁଣ ।

କେବେ ନ ଭାଜିବ ଖଇ ଗୁରୁବାର ଦିନ ॥  
ଯେଉଁ ନାରୀ ଗୁରୁବାର ଦିନରେ ଆମିଷ ।  
ଭୁଞ୍ଜଇ ଲୋଭରେ କିବା ନ ପଖାଲେ କେଶ ॥  
ଭୁଞ୍ଜଇ ଉଚ୍ଛିଷ୍ଟ କିବା ଲଗାଏ ସେ ତେଲ ।  
ମହାଲକ୍ଷ୍ମୀ ତାର ନିଷ୍ଠେ ଭାଜିବେଟି ଗେଲ ॥  
ଗୁରୁବାରେ ଯେଉଁ ନାରୀ ତୁଳାକୁ ଭିଣଇ ।  
ଲାଭରେ ଆମିଷ ଦେଇ ଯେ ଗ୍ରାସ କରଇ ॥  
ଖଟରେ ଛାୟାରେ ଯେହୁ କରଇ ଶୟନ ।  
ରାତ୍ରକାଳେ ଦଧିଅନ୍ନ ଯେ କରେ ଭୋଜନ ॥  
କ୍ଷୌର ହୁଏ ଯେହୁ ଯାଇ ନାପିତର ଦ୍ଵାରେ ।  
ଭୋଜନ ସମୟେ ଅନ୍ନ ପକାଏ ଭୂମିରେ ॥  
ଭୁଞ୍ଜି ନ ପାରିଣ ଅନ୍ନ ଫୋପତାଇ ଦିଏ ।  
ଏତେ କର୍ମ ଯେ କରେ ସେ ଲକ୍ଷ୍ମୀଙ୍କୁ ନ ପାଏ ॥  
ଗୁରୁବାର ଦିନ ସକାଳୁ ଯେ ଗୋମୟରେ ।  
ଦୁଆର ଯେ ନ ଲିପଇ ଅଳସ ପଶରେ ॥  
ଚୁଲିରୁ ନ କାଢ଼େ ପାଂଶ ଭକ୍ଷେ ସେ ଆମିଷ ।  
ଏମାନଙ୍କଠାରେ ଲକ୍ଷ୍ମୀ କରନ୍ତି ଯେ ରୋଷ ॥  
ଧନ ଜନ ସବୁ ତାର ହରଣ କରନ୍ତି ।  
ମାଗିଗଲେ ଅନ୍ନବସ୍ତ୍ର କେହି ନ ଦିଅନ୍ତି ॥  
ଗୁରୁବାରେ ଯେଉଁ ନାରୀ ପିନ୍ଧେ ଶୁକ୍ଳଲୁଗା ।  
ଏଶ୍ଵର୍ଯ୍ୟ ସମ୍ପଦ ପାଏ ହୁଅଇ ସୁଭାଗା ॥  
ଗୁରୁବାରେ ଯେଉଁ ନାରୀ ପିଲାକୁ ମାରଇ ।  
କିବା ପାକହାଣ୍ଡି ଧୋଇ କଳା ନ ଛାଡ଼ଇ ॥  
ସନ୍ଧ୍ୟା ଗଢ଼ିଗଲେ ଯେ ଦିଅଇ ସନ୍ଧ୍ୟାବତୀ ।  
ଧନପୁତ୍ର ହାନି ହୁଏ ସଦା ବହୁ କ୍ଷତି ॥  
ଗୁରୁବାରେ ଯେଉଁ ନାରୀ ପୋତାଦ୍ରବ୍ୟ ଖାଏ ।  
ଶୋଇବା ଶଯ୍ୟାକୁ ବଙ୍କା କରିଣ ବିଛାଏ ॥  
ଶାଶୁ ଶ୍ଵଶୁରଙ୍କୁ ନ ମାନଇ ଯେ ରମଣୀ ।  
ଉଲଗ୍ନ ହୋଇ ଶୟନ କରଇ ଯେ ପ୍ରାଣୀ ॥  
ଅମାବାସ୍ୟା ସଂକ୍ରାନ୍ତିରେ ଯେ ବୁଲାଇ ହଳ ।  
ଏହି ଦିନମାନଙ୍କରେ ଘେନଇ ତଇଲ ॥  
ସଭାରେ ବସିଣ ଯେ ମାନବ ମିଛ କହି ।  
ଆଳସ୍ୟ ପାଦ ନ ଧୋଇ ଯେ ଭୁଞ୍ଜି ବସଇ ॥  
କୁଷ୍ମାଣ୍ଡ ଫଳକୁ ଯେହୁ ରମଣୀ କାଟଇ ।  
ରତ୍ନମତି ନାରୀକି ଯେ ରମଣ କରଇ ॥  
କନ୍ୟା ତୁଳା ମାସେ ପିତୃଶ୍ରାଦ୍ଧି ନ କରଇ ।  
କଥା କହୁ କହୁ ସବୁବେଳେ ଯେ ହସଇ ॥  
ଏମନ୍ତ ମନୁଷ୍ୟ ସଦା ବହୁକଷ୍ଟ ପାଇ ।

ଆୟୁବୃଦ୍ଧି ନାଶ ହୁଏ ଅନ୍ନ ନ ମିଳଇ ॥  
 ଗୁରୁବାର ଅମାବାସ୍ୟା ସଙ୍କରାନ୍ତ ଦିନ ।  
 ରଜନୀରେ ସ୍ତ୍ରୀ ପୁରୁଷ କଲେକ ଭୋଜନ ॥  
 କିବା ଏହି ତିନି ଦିନ ଯେଉଁନାରୀ ମୋହେ ।  
 ପୁରୁଷ ସଙ୍ଗରେ ମାତି ଧର୍ମକୁ ନ ଚାହେଁ ॥  
 ପ୍ରାଣେ ନାଶ ନ କରିଣ ତାକୁ ଦୁଃଖ ଦେଇ ।  
 ବୁଲନ୍ତି ଯେ ଅନ୍ନବସ୍ତ୍ର କାହିଁ ନ ମିଳଇ ॥  
 ଏ ତିନି ଦିନରେ ଯେହୁ ତିଳ୍ଲ ଦ୍ରବ୍ୟ ଖାନ୍ତି ।  
 ଅନ୍ତଃକାଳେ ଯମଦ୍ୱାରେ ନାନା ଦଣ୍ଡ ପାନ୍ତି ॥  
 ଏ ତିନି ଦିନ ଯେ ନାରୀ କରଇ ହବିଷ୍ୟ ।  
 ଦୁଃଖୀ ରକ୍ତ ଦେଖି ଦାନ କରଇ ବିଶେଷ ॥  
 କରେ ଲକ୍ଷ୍ମୀବ୍ରତ ଲକ୍ଷ୍ମୀବାରେ ଉପବାସ ।  
 ବଡ଼ଇ ତାହାର ଧନ ଜନ ଆୟୁଯଶ ॥  
 ସକାଳୁ ଶେଯରେ ଉଠି ଯେ ମୁଖ ଧୁଏ ।  
 ତା ମୁଖ ଯେ ଜନ ଦେଖେ ତାର ଶୁଭ ନୁହେଁ ॥  
 ରାତ୍ର ଶେଷେ ବାସି ଶେଯେ ଯେ କରେ ଶୟନ ।  
 ତା ଗୃହକୁ ଲକ୍ଷ୍ମୀ ତ୍ୟାଗ କରନ୍ତି ବହନ ॥  
 ଆସନ ବିନା ଯେ ଭୂମି ପରେ ବସି ଖାଏ ।  
 କିବା ଯେ କୁମାରୀ ସଙ୍ଗତରେ କାମ ମୋହେ ॥  
 ଦକ୍ଷିଣ ପଶ୍ଚିମ ମୁଖେ ଯେ ଭୂଞ୍ଜି ବସଇ ।  
 ଏମାନଙ୍କ ପାଶୁ ଲକ୍ଷ୍ମୀ ଯା'ନ୍ତି ଦୂର ହୋଇ ॥  
 ସନ୍ଧ୍ୟାରେ କୁଣ୍ଡାଇ କେଶ ବାନ୍ଧେ ଯେଉଁ ନାରୀ ।  
 କେତେ ନ ଦେଖନ୍ତି ଲକ୍ଷ୍ମୀ ତାହାର ଯେ ଶିରୀ ॥  
 ଭୋଜନ କରି ଯେ ମୁଖ ଶୋଧନ ନ କରେ ।  
 ଭୋଜନ କରଇ ଯେହୁ ଅନ୍ଧକାର ଘରେ ॥  
 ସ୍ନାନ ପରେ ହୁଅଇ ଯେ ତଳଳ ମର୍ଦ୍ଦନ ।  
 କରଇ ଯେ ନଖମୁନେ ଭୂମି ବିଦାରଣ ॥  
 ପିନ୍ଧିଥିବା ଲୁଗା ଶେଷେ ଯେ ବିଷ୍ଣି ହୁଅଇ ।  
 ଏମାନଙ୍କ ବଦନକୁ ଲକ୍ଷ୍ମୀ ନ ଚାହୁଁଇ ॥  
 ଯେଉଁ ନାରୀ ନିଜ ପତିଠାରେ ରୋଷ ବହେ ।  
 ସ୍ୱାମୀ ଯାହା ବୋଲେ ତାହା ନ କରେ କେବେ ହେଁ ॥  
 ପର ପୁରୁଷରେ ଯେହୁ ହୋଇଥାଏ ରତ ।  
 ପରିଷ୍ଠିତ ନୋହି ହୁଏ ଯେ ନାରୀ କୁହିତ ॥  
 ଏମନ୍ତ ନାରୀଙ୍କ ମୁଖ ଲକ୍ଷ୍ମୀ ନ ଦେଖନ୍ତି ।  
 କାଙ୍ଗାଳିନୀ ହୋଇ ବାରଦ୍ୱାରେ ସେ ବୁଲନ୍ତି ॥  
 କଳହ ଅଳସୀ ଅତି ଅପ୍ରିୟ ସାହସୀ ।  
 ଦେବ ବିପ୍ର ଅତିଥିରେ ନୁହୁଁଇ ବିଶ୍ୱାସୀ ॥  
 ଏପରି ନାରୀ ଯା ଗୃହେ ଥାଏ ସେ ଶୁଶାନ ।

ଲକ୍ଷ୍ମୀ ସେ ସ୍ଥାନକୁ ସଦା କରନ୍ତି ବର୍ଜନ ।  
 ଯେଉଁ ନାରୀ ଭକ୍ତିଚିତ୍ତେ ନ ସେବେ ସ୍ଵାମୀକୁ ।  
 ସେହୁ ଜନ୍ମେ ଜନ୍ମେ ହୁଏ ସ୍ଵାମୀ ଦୁଃଖେ ଦୁଃଖୀ ॥  
 ଯେଉଁ ନାରୀ ସ୍ଵାମୀ କି ଦେବତା ସମମଣି ।  
 ସେବା କରି ତୋଷୁଥାଏ ତାର ମତି ଚିହିଁ ॥  
 ନିଜ ଅଙ୍ଗ ପରିଷ୍କାର କରି ଶୁଚି ହୁଏ ।  
 ସାନବତ ସମସ୍ତଙ୍କୁ ସମଭାବେ ଚାହେଁ ॥  
 ପରକ୍ଷିବା କାଳେ ପକ୍ଷପାତ ଯେ ନ କରେ ।  
 ସ୍ଵାମୀ ପୁତ୍ର ସମସ୍ତଙ୍କୁ ବାଡ଼େ ସମାନରେ ॥  
 ପତିର ଆଜ୍ଞାକୁ କେତେ ନ ପକାଏ ତଳେ ।  
 ସ୍ଵାମୀ ଦୁଃଖେ ଦୁଃଖୀ ସୁଖେ ସୁଖୀ ହୋଇ ଚଳେ ॥  
 ଏମନ୍ତ ନାରୀର ଗୃହ ଲକ୍ଷ୍ମୀ ନ ଛାଡ଼ନ୍ତି ।  
 ତାର ଦୁଃଖ ନୟନରେ କେବେ ନ ଦେଖନ୍ତି ॥  
 ଏ ମର୍ତ୍ତ୍ୟ ମଣ୍ଡଳେ ସେହୁ ବହୁ ସୁଖ ପାଏ ।  
 ପତି ପୁତ୍ର କନ୍ୟା ଅଭାଗ୍ୟମ୍ୟ ଯୁକ୍ତ ହୁଏ ॥  
 ଅନ୍ତକାଳେ ବଳକୁଣ୍ଠେ ଲକ୍ଷ୍ମୀଙ୍କ ସଙ୍ଗରେ ।  
 ଅନୁକ୍ଷଣେ ମଞ୍ଜି ରହେ ପ୍ରମୋଦ ରଙ୍ଗରେ ॥  
 ସଧବା ନାରୀର ପତି ବିନା ନାହିଁ ଗତି ।  
 ତପ ଜପ ଦେବ ପୂଜା ତାହାର ଅନୀତି ॥  
 ପତି ସେବା ଛାଡ଼ି ବୃଥା ବ୍ରତ ଯେ କରଇ ।  
 ଜନ୍ମ ଜନ୍ମାନ୍ତରେ ବାଲ୍ୟ ବିଧବା ହୁଅଇ ॥  
 ଯେଉଁ ନାରୀ ଆନନ୍ଦରେ ଅତିଥି ସେବଇ ।  
 ପୁଣ୍ୟବତୀ ବୋଲି ତାକୁ ପୁରାଣରେ କହି ॥  
 ଏମନ୍ତ ପ୍ରକାରେ ଯେଉଁ ନାରୀ ବା ପୁରୁଷ ।  
 ଆପଣାର କୁଳଧର୍ମ ନ ଛାଡ଼ନ୍ତି ଲେଶ ॥  
 ସଦାକାଳେ କରନ୍ତି ଉତ୍ତମ ଆଚରଣ ।  
 ଶ୍ରୀଲକ୍ଷ୍ମୀ ତାହାଙ୍କ ପାଶେ ମିଳନ୍ତି ତତ୍ସଖଣ ॥  
 ପତିସେବା ବିନା ନାହିଁ ନାରୀଙ୍କର ଗତି ।  
 ପତିପ୍ରାଣା ନାରୀ କରେ ଦେବଲୋକ ଗତି ॥  
 ନାରୀଙ୍କର ଲକ୍ଷ୍ମୀବ୍ରତ ପତି ସେବା ବିନା ।  
 ଅନ୍ୟ ଦେବ ପୂଜାତୀର୍ଥ ଯାତ୍ରା ବିତମ୍ଭନା ॥  
 ପତିସେବା ବରଜି ଯେ ମାତି ଗରବରେ ।  
 ଗୁରୁବୀରେ ଲକ୍ଷ୍ମୀବ୍ରତ ସେ ଯଦି ନ କରେ ॥  
 ତାହାର ନୁହଇ ଭଲ ଜନମେ ଜନମେ ।  
 ଦୁଃଖ ଶୋକ ରୋଗ ଭୋଗ ସଂସାରେ ସେ ଭ୍ରମେ ॥  
 ଏମନ୍ତ ତିଆରି ସାଧବାଣୀ କି କହିଲେ ।  
 ଆଜିଠାରୁ ଲକ୍ଷ୍ମୀବ୍ରତ କର ଯା ବୋଇଲେ ॥  
 ନ କଲେ ସର୍ବ ସମ୍ପଦ ତୋର କ୍ଷୟ ଯିବ ।

ଅନୁବନ୍ଧ ଅଭାବରେ ଦୁଃଖ ଭୋଗ ହେବ ॥  
ଶୁଣ ହୋ ନାରଦ ଠାକୁରାଣୀ ଏହା କହି ।  
ସେଠାବରୁ କେତେଦୂର ପଥ ଗଲେ ବାହି ॥  
ଘରେ ଘରେ ପୁରେ ପୁରେ ଲକ୍ଷ୍ମୀ ବିଜେ କଲେ ।  
କାହାରି ଦଆରେ ସେହି ଶୁଚି ନ ଦେଖିଲେ ॥  
କେବଣ ଯୁବତୀ ନିଦେ ହୋଇ ଅଚେତନ ।  
କାହାର ଫିଟିଯାଇଛି ପିନ୍ଧିଲା ବସନ ॥  
କାହାର ଶିରରେ କେଶ ମୁକୁଳିତ ହୋଇ ।  
ଭୂମିପରେ ପଡିଅଛି କେରି କେରି ହୋଇ ॥  
ଏହି ରୂପେ ମହାଲକ୍ଷ୍ମୀ ଦେଖିକରି ଗଲେ ।  
ଚଣ୍ଡାଳ ସାହିରେ ଯାଇଁ ପ୍ରବେଶ ହୋଇଲେ ॥  
ଶ୍ରୀୟା ଚଣ୍ଡାଳୁଣୀ ନଗ୍ର ବାହାରେ ତା ଘର ।  
ତାହାର ମହିମା ଯେ ଦେବଙ୍କୁ ଅଗୋଚର ॥  
ପ୍ରତିଦିନ ଖରକଇ ଗୁଣ୍ଡିଚା ନଗର ।  
ବିଷ୍ଣୁ ଭକତିରେ ସେ ଯେ ଅତି ତତ୍ପର । ।  
ରାତ୍ର ବେନି ଘଡି ଥାଇ ଚଣ୍ଡାଳୁଣୀ ଗଲା ।  
ଏକ ବର୍ଷ ଗାଇର ଯେ ଗୋବର ଆଣିଲା ॥  
ଉତ୍ତମ କରିଣ ଘରଦ୍ଵାରକୁ ଲିପିଲା ।  
ଛତାପାଣି ମୁନ୍ଦାଏ ଦୁଆରେ ପକାଇଲା ॥  
ଅରୁଆ ଚାଉଳ ବାଟି ଘରେ ଝୋଟି ଦେଲା ।  
ଷୋଳ କୋଠି କରି ଦିବ୍ୟ ପଦ୍ମକ କାଟିଲା ॥  
ଦଶମୁଖ ଦୀପାବଳୀ ମଣ୍ଡଳେ ଜାଳିଲା ।  
ଦଶବର୍ଷ ଫଳମୂଳ ମଣ୍ଡଳେ ବାଢ଼ିଲା ॥  
ସୂତା ଦଶ ଖିଅ ନେଇ ମଣ୍ଡଳେ ଥୋଇଲା ।  
ମନର ଚଞ୍ଚଳେ ପୁଣି ବେଗେ ଚଳିଗଲା ॥  
ଉଆ ଚାଉଳ ଯେ ଆଉ ଦୂର ଦଶକେରା ।  
ତାହା ନେଇ ଚଣ୍ଡାଳୁଣୀ ମଣ୍ଡଳେ ଥୋଇଲା ॥  
ଧୂପଦୀପ ନଇବେଦ୍ୟ ଗନ୍ଧପୁଷ୍ପ ଦେଲା ।  
ଲକ୍ଷ୍ମୀନାରାୟଣ ବୋଲି ସୁମରଣା କଲା ॥  
ନମସ୍ତେ ନମସ୍ତେ ମାଗେ ହରିଙ୍କ ଘରଣୀ ।  
ମୁହିଁ ଛାର ହୀନଜାତି ନ ଜାଣଇ ପୁଣି ॥  
ଚଣ୍ଡାଳ ସାହିରେ ଘର ପୁଣି ଚଣ୍ଡାଳୁଣୀ ।  
କିଞ୍ଚିତେ ଭକତି ମୋର ଘେନ କମଳିନୀ ॥  
ଦାଣ୍ଡେ ଦାଣ୍ଡେ ଯାଉଥିଲେ ବିଷ୍ଣୁ ପାଟରାଣୀ ।  
ସହି ନ ପାରିଲେ ଚଣ୍ଡାଳୁଣୀର ଦୟିନୀ ॥  
ପଦ୍ମଫୁଲ ଦେଖି ତାଙ୍କ ବଳିଲା ଶରଧା ।  
ଦୁଇପାଦ ଦେଇ ମାତା ପଦ୍ମେ ହେଲା ଉଭା ॥  
ଚଣ୍ଡାଳୁଣୀ ଘରଗୋଟି ପାଇଲାକ ଶୋଭା ।

ଲକ୍ଷ୍ମୀ ବିଜେ କରିଛନ୍ତି କି ଉପମା ଦେବା ॥  
ବୋଇଲେ ଲୋ ଚଣ୍ଡାଲୁଣୀ ମାଗି ଘେନ ବର ।  
ପ୍ରସନ୍ନ ହୋଇଲି ଦୁଃଖ ନାଶିବି ତୋହର ॥  
ଚଣ୍ଡାଲୁଣୀ କହୁଅଛି ଶିରେ କର ଦେଇ ।  
କି ବର ମାଗିବି ମାଗୋ ମାଗି ନ ଜାଣଇ ॥  
ଗୋ-ଗୋଷ୍ଠକୁ ଦେବୁ ମୋର ଲକ୍ଷେ ପଦ୍ମ ଗାଈ ।  
କୁବେର ସମାନ ଧନ ଦେବୁ ମାତ ତୁହି ॥  
କୋଳକୁ ନନ୍ଦନ ଯେ ହସ୍ତକୁ ସୁନାବାହି ।  
ଚାରିଯୁଗେ ବସିବି ଅମର ବର ପାଇ ॥  
ଲକ୍ଷ୍ମୀ ଶୁଣି ବୋଇଲେ ତୁ ହୋଇଲୁ କି ବାଇ ।  
ଏ ସମସ୍ତ ବର ତୋତେ ଦେଇତ ପାରଇ ॥  
ଅମର ବର ଦେବାକୁ ଶକ୍ତି ନାହିଁ ମୋର ।  
ଏହି ବର ମାଗିଲୁ ତୁ କେମନ୍ତ ପ୍ରକାର ॥  
ଯେତେଦିନ ଜାଇଁ ଥିବୁ ଐଶ୍ଵର୍ଯ୍ୟ ଭୁଞ୍ଜିବୁ ।  
ଅନ୍ତକାଳେ ଯାଇ ବିଷ୍ଣୁ ପଞ୍ଜରେ ପଶିବୁ ॥  
ମୋହର ଏ ବ୍ରତ କରୁଥିବୁ ସବୁଦିନ ।  
ଲକ୍ଷ୍ମୀନାରାୟଣ ପାଦେ ଥିବ ତୋର ମନ ॥  
ଶୁଣ ହେ ନାରଦ ଏଣେ ହରି ବଳରାମ ।  
ମୃଗୟା ନିମନ୍ତେ ଯାଇଥିଲେ ଘୋରବନ ॥  
ଯୋଗବଳେ ବଳରାମ ଏକଥା ଜାଣିଲେ ।  
ତାକି କରି ଶ୍ରୀହରିଙ୍କୁ ଏମନ୍ତ କହିଲେ ॥  
ଦେଖ ଦେଖ କହ୍ନାଇ ତୋ ଭାରିଯା ଆଚାର ।  
ଉଭା ହୋଇ ଅଛଇ ଯେ ଚଣ୍ଡାଲୁଣୀ ଘର ॥  
ହାଡ଼ି ଘରେ ଥିବ ଲକ୍ଷ୍ମୀ ପାଶ ଘରେ ଥିବ ।  
ସ୍ନାନ ନ କରିଣ ବଡ଼ ଦେଉଳେ ପଶିବ ॥  
ଏହି ରୂପେ ସବୁଦିନେ ଦେଉଳେ ପଶୁଛି ।  
ଦୁଇଗୋଟି ଭାଇଙ୍କୁ ବିଚାଳ କରାଉଛି ॥  
ଦରିଦ୍ର ଭଞ୍ଜନୀ ନାମ ଯେଣୁ ଅଛି ବହି ।  
ଦରିଦ୍ରମାନଙ୍କ କଷ୍ଟ ନ ପାରଇ ସହି ॥  
ସୁଦଶା ନାମରେ ଏକ ବ୍ରତ ଯେ ତାହାର ।  
ଏହି ବ୍ରତେ ଚଣ୍ଡାଲୁଣୀ ପୂଜଇ ପୟର ॥  
ଭାରିଯାରେ କାର୍ଯ୍ୟ ଯେବେ ଅଛିରେ କହ୍ନାଇ ।  
ଚଣ୍ଡାଳ ସାହିରେ ନଗୁ ତୋଳ ବେଗେ ଯାଇ ॥  
ଆମ୍ଭ ବାକ୍ୟ ମାନି ତାକୁ ଦିଅ ଘଉଡ଼ାଇ ।  
ଏପରି ଘରଣୀ ଥିଲେ ଭଲ ଗତି ନାହିଁ ॥  
ଗୋବିନ୍ଦ ବୋଇଲେ ଭାଇ ଘଉଡ଼ାଇ ଦେବା ।  
ଲକ୍ଷ୍ମୀପରା ଭାରିଯାକୁ ଆଉ କି ପାଇବା ॥  
ସେ ଯେବେ ଦୋଷ କରିଛି ଏମନ୍ତ କରିବା ।

ସ୍ଵର୍ଗପୁର ଲୋକଙ୍କୁ ହକାରି ଅଣାଇବା ॥  
 ପାଞ୍ଚ ଲକ୍ଷ ଟଙ୍କା ଦେଇ ଜାତି କରାଇବା ।  
 ଆଉ ବେଳେ ତାର ଯଦି ଅନୀତି ଦେଖିବା ॥  
 ଦେଉଳ ଭିତରୁ ତାକୁ ଦେବା ଘଉଡ଼ାଇ ।  
 ଏକଥା ପ୍ରମାଣ ତୁମ୍ଭେ ଶୁଣ ଜ୍ୟେଷ୍ଠ ଭାଇ ॥  
 ନ ଜାଣି ଯେ ଦୋଷ କଲେ ସିନ୍ଧୁ ରାଜଜେମା ।  
 ବାରେ ମାତ୍ର ଭାଇ ତାଙ୍କ ଦୋଷକର କ୍ଷମା ।  
 ବଳରାମ ବୋଲୁଛନ୍ତି ଶୁଣ ଭାବଗ୍ରାହୀ ।  
 ତୋର ଲକ୍ଷ୍ମୀଥିଲେ ମୁହଁ ରହିବଇଁ ନାହିଁ ॥  
 ଭାରିଜା ଅଟଇ ସିନା ପାଦର ପାଞ୍ଚୋଇ ।  
 ଭାଇଥିଲେ କୋଟିଭାର୍ଯ୍ୟା ମିଳି ଯେ ପାରଇ ॥  
 ଭାର୍ଯ୍ୟାଠାରେ ଲୋଭ ଯେବେ ଅଛିରେ କହ୍ନାଇ ।  
 ଚଣ୍ଡାଳ ସାହିରେ ତୁ ନଅର ତୋଳ ଯାଇ ॥  
 ମୋର ବଡ଼ ଦେଉଳକୁ ଆଉ ନ ଆସିବୁ ।  
 ମାଇପକୁ ଘେନି ଦାଣ୍ଡ ବାହାରେ ରହିବୁ ।  
 ଧିକ୍କାର ବଚନ ପ୍ରଭୁ ସହି ନ ପାରିଲେ ।  
 ଛାଡ଼ିବି ବୋଲିଣ ରଙ୍ଗ ଅଧରେ କହିଲେ ॥  
 ଦେଉଳର ସିଂହଦ୍ଵାରେ ପ୍ରବେଶ ହୋଇଲେ ।  
 ଉର୍ଦ୍ଧ୍ଵମୁଖ ହୋଇ ପ୍ରଭୁ ନିଶ୍ଵାସ ଛାଡ଼ିଲେ ॥  
 ଶୁଣ ହେ ନାରଦ ତେଣେ ଶ୍ରୀୟା ଚଣ୍ଡାଲୁଣୀ ।  
 ପୂଜା କରୁଥିଲା ଲକ୍ଷ୍ମୀଙ୍କର ପାଦବେନି ॥  
 ତାହାର ପୂଜାରେ ଦେବୀ ସନ୍ତୁଷ୍ଟ ହୋଇଲେ ।  
 ଯାଚିଣ ଅନେକ ବର ପ୍ରଦାନ ଯେ କଲେ ॥  
 କୁଟୀର ଖଣ୍ଡିକ ଥିଲା ବଲରିର ବାସ ।  
 ଲକ୍ଷ୍ମୀ ଦୟା କଲେ ତାକୁ ଚନ୍ଦନ ଉଆସ ॥  
 ଯେଉଁ ଚଣ୍ଡାଲୁଣୀ ଘରେ ନ ଥିଲାକ ଅନ୍ନ ।  
 ଚାରିକୋଣେ ଦେଲେ ତାକୁ ଶୁଦ୍ଧ ଯେ ସୁବର୍ଣ୍ଣ ॥  
 ଯେଉଁ ଚଣ୍ଡାଲୁଣୀ ଘରେ ଥିଲାକ ପୁତ୍ର ।  
 ଲକ୍ଷ୍ମୀ ଦୟା କଲେ ତାର ହେଲା ପାଞ୍ଚ ପୁତ୍ର ॥  
 ଧନ ପୁତ୍ରବତୀ ହୁଅ ବୋଲି ଯେ ବୋଇଲେ ।  
 ବରଦେଇଣ ସେଠାରୁ ବିଜେ କରିଗଲେ ॥  
 ଲକ୍ଷ୍ମୀହେତୁ ଚଣ୍ଡାଲୁଣୀ ହେଲା ଭାଗ୍ୟବତୀ  
 ଏବେ ଶୁଣ ହେ ନାରଦ ଅପୂର୍ବ ଭାରତୀ ॥  
 ସିଂହଦ୍ଵାରରେ ବିଜୟ ଲକ୍ଷ୍ମୀ ମହାମାୟୀ ।  
 ଦେଖିଲେ ଦୁଆରେ ବସିଛନ୍ତି ବେନିଭାଇ ॥  
 ବୋଇଲେ ହେ ବାଟ ଛାଡ଼ ଭିତରକୁ ଯିବି ।  
 ଦଶମୀ ଯୋଗାଡ଼ ମୁହଁ ମଣୋହି ରାକ୍ଷିବି ॥  
 ଗୋବିନ୍ଦ ବୋଲିଲେ ଲକ୍ଷ୍ମୀ ହୋଇଲ କି ବାଇ ।

ଚଣ୍ଡାଳ ସାହିକି ଯାଇଥିଲ କାହିଁ ପାଇଁ ॥  
 ଆମ୍ଭେ ନ ଦେଖୁଣୁ ଯେ ଦେଖିଲେ ବଡ଼ ଭାଇ ।  
 ଆମ୍ଭେ ଦେଖିଥିଲେ ସିନା ଦିଅନ୍ତୁ ଘୋଡ଼ାଇ ॥  
 ଯାଅ ଲକ୍ଷ୍ମୀ ତୁମ୍ଭରେ ଗୋ ଆଉ କାର୍ଯ୍ୟ ନାହିଁ ।  
 ଧିକ୍କାର ବହୁତ ମୋତେ କଲେ ବଡ଼ଭାଇ ॥  
 ହାଡ଼ିଦ୍ଵାରେ ଥିବ ଲକ୍ଷ୍ମୀ ପାଶ ଦ୍ଵାରେ ।  
 ସ୍ଵାନ ନ କରି ପଶୁଛି ଦେଉଳ ଭିତରେ ॥  
 ତା' ଠାରୁ ପାପିନୀ ଆଉ ସଂସାରରେ ନାହିଁ ।  
 ମୋହର ବଚନ ଏବେ ଶୁଣ ପ୍ରାଣ ସହି ॥  
 ଜଗତେ ବୋଲନ୍ତି ତୋତେ ବାଇ ଠାକୁରାଣୀ ।  
 ବାଇ ପ୍ରାୟ ବୁଲୁଥାଉ ହୋଇ ମୋ ଘରଣୀ ॥  
 ଏକ ଘର କରାଇ ସହସ୍ର ଘରଭାଙ୍ଗି ।  
 ସହସ୍ର ଘର କରାଇ ଏକ ଘର ଭାଙ୍ଗି ॥  
 ଏମନ୍ତ ପ୍ରକାରେ ଲକ୍ଷ୍ମୀ ମହିମା ତୋହର ।  
 ସାଥ ଲକ୍ଷ୍ମୀ ବାହାରି ଗୋ ନଥାଅ ମୋ ଘର ॥  
 ତୋହଠାରେ କୋପ କରିଛନ୍ତି ଜ୍ୟେଷ୍ଠଭାଇ ।  
 ଲକ୍ଷ୍ମୀଦେବୀ କହୁଛନ୍ତି ଠାକୁରଙ୍କୁ ଚାହିଁ ॥  
 ଛାଡ଼ପତ୍ର ଦେଇ ମୋତେ ଦିଅ ଘଉଡ଼ାଇ ।  
 ଜଗନ୍ନାଥ କହୁଛନ୍ତି ଲକ୍ଷ୍ମୀମୁଖ ଚାହିଁ ॥  
 ଆମ୍ଭ ଜାତିରେ ତ ଛାଡ଼ପତ୍ର ଚଳେ ନାହିଁ ।  
 ଛାଡ଼ିବା ଭାରିଜା ମୁଖ ଚାହିଁ ନ ଯୋଗାଇ ॥  
 ଲକ୍ଷ୍ମୀଦେବୀ କହୁଛନ୍ତି ଠାକୁରଙ୍କୁ ଚାହିଁ ।  
 ଯେତେବେଳେ ସାଗର ମନ୍ତ୍ରୁଲ ଦେବ ଯାଇ ॥  
 ବେଦମନ୍ତ୍ରାଦି ସହିତେ ମୋତେ ପାଇଥିଲ ।  
 ସେତେବେଳେ କଥା ଆହେ ପାଶୋରିଣ ଦେଲ ॥  
 ମୋର ପିତା ବରୁଣ ଯେ ତୁମ୍ଭଙ୍କୁ ବରିଲା ।  
 କନକ ବେଦୀରେ ନେଇ ବିଭା କରାଇଲା ।  
 ଝିଅ ଦେଇ ଶରଣ ପଶିଲେ ତୁମ୍ଭଠାଇଁ ।  
 ଦଶ ଦୋଷ ମୋର କ୍ଷମା କରିବାର ପାଇଁ ॥  
 ଦଶ ଗୋଟି ଦୋଷରୁ ଗୋଟିଏ ନ ସହିଲ ।  
 ପ୍ରଥମରେ ଚଣ୍ଡାଳୁଣୀ ବୋଲି ଗାଳିଦେଲ ॥  
 ବିଭା ବାସିଦିନ କୁଆ ଖେଳିବାର ବେଳେ ।  
 ସାତବେଳ କଉଡ଼ି ଯେ ପାରିଲାଇଁ ତଳେ ॥  
 ତୁମ୍ଭେ ତୋଳିଦିଅ ନାଥ ମୋହର ହସ୍ତରେ ।  
 ସୁବର୍ଣ୍ଣ କଉଡ଼ି ମୁହିଁ ଜାକିଲାଇଁ କରେ ॥  
 ଛଡ଼ାଇ ନ ପାରି ତୁମ୍ଭେ ବ୍ରହ୍ମାଣ୍ଡ ଠାକୁର ।  
 ମୋତେ ବୋଲଲ ଯା' ଇଚ୍ଛା ମାଗି ଘେନବର ॥  
 ଯାହା ମନ ବାଞ୍ଛା ଗୋ କରିବୁ ବଇଦେହୀ ।

ତାହା ମୁଁ ଅବଶ୍ୟ ଦେବି ଶୁଣ ପ୍ରାଣ ସହି ॥  
 କରପତ୍ର ଯୋଡ଼ିଣ ମୁଁ ବୋଇଲି ଉତ୍ତର ।  
 ସାବଧାନ ହୋଇ ଶୁଣ ବ୍ରହ୍ମାଣ୍ଡ ଠାକୁର ॥  
 ଅଷ୍ଟ ଦିନେ ପଡ଼ିବ ମୋହର ଗୁରୁବାର ।  
 ପଡ଼ି ଚରଚିବି ମୁହିଁ ସଭିକର ଘର ॥  
 ପଡ଼ି ଚରଚିବି କୀଟୁ ବ୍ରହ୍ମ ପରିଯତେ ।  
 ଏହି ଦୋଷ ମୋର ପ୍ରଭୁ ନ ଧରିବ ଚିତ୍ତେ ॥  
 ହେଉ ବୋଲି ଶ୍ରୀମୁଖରୁ ଆଜ୍ଞା ଅଛ ଦେଇ ।  
 ଏବେ କିମ୍ପା ସତ୍ୟ ଭଗ୍ନ ହେଉଛ ଗୋସାଇଁ ॥  
 ଜଗନ୍ନାଥ କହୁଛନ୍ତି କୋପଭର ହୋଇ ।  
 ବାପ ତୋ ଲୁଣିଆ ଯେ ଗରଜି ମରୁଥାଇ ॥  
 ଝିଅଟେରୀ ତୋ ଦୁର୍ଗୁଣ କହିଲେ ନ ସରେ ।  
 ବାପର ଗର୍ଜନ ଶବ୍ଦେ କିଏ ରହିପାରେ ॥  
 ଚାରିପାଖେ ମେଘନାଦ ପାଚେରୀ ତୋଳାଇ ।  
 ବଡ଼ ଦେଉଳରେ ରହିଅଛୁ ଦୁଇଭାଇ ॥  
 ମହାଲକ୍ଷ୍ମୀ ବୋଲୁଛନ୍ତି ଠାକୁରଙ୍କୁ ଚାହିଁ ।  
 ଅଛବର ଘରେ ଦଣ୍ଡେ ଥିଲି ଉଭାହୋଇ ॥  
 ଅଛବ ବିଚାଳ ବୋଲି ଦିଅ ଘଉଡ଼ାଇ ।  
 ପୁଣି ଜାତି କୁଳ ଗୋତ୍ର କହିଲ ଗୋସାଇଁ ॥  
 ପ୍ରଭୁ ହେତୁ ସବୁ ଯାଉଅଛି ଗୋପ୍ୟ ହୋଇ ।  
 ତୁମ ଜାତି କୁଳର ତ ଠିକଣା ନଥାଇ ॥  
 ତୁମ୍ଭ ଜାତି କୁଳ ଯେ କହିଲେ ନ ସରଇ ।  
 ଗଉଡ଼ ଘରେ ରହିଲ ଦୁଇଗୋଟି ଭାଇ ॥  
 ନିମା ନାମେ ସିପୁଟି ସେ ଜାତିରେ ଗୋଲକ ।  
 ତାହା ଘରେ ଜଗନ୍ନାଥ କଲ ଅନୁଭବ ॥  
 ଦୂତ ପରେ ଯାଇଥିଲ ହସ୍ତିନା ଭୂବନ ।  
 ବିଦୁର ଘରେ ଯେ ପୁଣି କରିଲ ଭୋଜନ ॥  
 ଜାରାନାମେ ଶବର ଯେ ଅରଣ୍ୟରେ ଘର ।  
 ସେ ତୁମ୍ଭଙ୍କୁ ପୂଜିଲା ବରଷ ଦଶବାର ॥  
 ଅରଣ୍ୟରୁ ଫଳମୂଳ ଖୋଜିଣ ଆଣଇ ।  
 ବସିଣ ପ୍ରଥମେ ଫଳମୂଳ ସେ ଚାଖଇ ॥  
 ପିତା କଷା ସବୁ ପ୍ରଭୁ ଆଡ଼ କରିଦେଇ ।  
 ଯେ ଫଳ ସୁଆଦ ତାହା ତୁମ୍ଭଙ୍କୁ ଭୁଞ୍ଜାଇ ॥  
 ଶବର ବିଚାଳ ତୁମ୍ଭେ ବେନି ଗୋଟି ଭାଇ ।  
 ଏକଥା କି ତୁମ୍ଭ ମନୁ ଗଲା ଭୁଲ ହୋଇ ॥  
 ଆପଣେ ପାତକୀ ତୁମ୍ଭେ ପରନିନ୍ଦା କର ।  
 ପାପ ପୁଣ୍ୟ ଦୁଇ କଥା ବିଚାର ନ କର ॥  
 ଭାରିଜା ଯେ ଦୋଷ କଲେ ପତି ତା ସହଇ ।

ଏକ ଅପରାଧେ ପ୍ରଭୁ ଭୃତ୍ୟେ କି ତେଜଜ ॥  
 କିମ୍ପା ନ କର ଗୋସାଇଁ ଏମନ୍ତ ବିଚାର ।  
 ଯାଅ ଯାଅ ବୋଲୁଅଛ ମୋତେ ବାରମ୍ବାର ॥  
 ଜଗନ୍ନାଥ କହୁଛନ୍ତି ଏମନ୍ତ କରିବୁ ।  
 ମାଣେ ମାଣେ ପଡ଼ି ତୋତେ ନିତ୍ୟେ ଦେଉଥିବୁ ॥  
 ଭାଇକୁ ବୁଝାଇ ପଛେ ତୁମକୁ ଆଣିବୁ ।  
 ଭାଇଙ୍କ ଆଜ୍ଞା ଅବଜ୍ଞା କେତେ ନ କରିବୁ ।  
 ଲକ୍ଷ୍ମୀଦେବୀ କହନ୍ତି ପଡ଼ିରେ କାର୍ଯ୍ୟ ନାହିଁ ।  
 ଅନାଥ ଅରକ୍ଷ ପ୍ରାୟ ଯାଉଅଛି ମୁହିଁ ॥  
 ରାଣୀ ଅଲକ୍ଷଣୀ ଝିଅ ମୁହିଁ ଯେ ନୁହଇ ।  
 ପିତାର ଘରକୁ ମୁଁ ଯେ ବାହାରି ଯିବଇଁ ॥  
 ତୁମ ଅଳଙ୍କାର ମାନ ପ୍ରଭୁ କାଢ଼ି ନିଅ ।  
 ପଛରେ ମୋତେ ଯେ ଆଉ ବୋଲଣା ନ ଦିଅ ॥  
 ଗୋବିନ୍ଦ ବୋଲନ୍ତି ଲକ୍ଷ୍ମୀ ହୋଇଲୁକି ବାଇ ।  
 ଅଳ୍ପ ଅଳଙ୍କାର ଆମ୍ଭେ ନେବୁ କାହିଁ ପାଇଁ ॥  
 ଭାରିଜାର ଅଙ୍ଗେ ଯେଉଁ ଅଳଙ୍କାର ଥାଏ ।  
 ସ୍ଵାମୀହୋଇ ତାହାଠାରୁ କାଢ଼ିଣ କି ନିଏ ॥  
 ଠାକୁରାଣୀ କହୁଛନ୍ତି ଶ୍ରୀମୁଖକୁ ଚାହିଁ ।  
 ତୁମର ଅଟଇ ମୁଁ ଯେ ପ୍ରଥମ ବିବାହୀ ॥  
 ପଛରେ କହିବ ଲକ୍ଷ୍ମୀ ଆମ ଘରେ ଥିଲା ।  
 ସହସ୍ର ଟଙ୍କାର ଅଳଙ୍କାର ଘେନିଗଲା ॥  
 ଏମନ୍ତ ଅଖ୍ୟାତି ମୋତେ ନ ଦିଅ ଗୋସାଇଁ ।  
 ତୁମ ଅଳଙ୍କାର ମାନ ନିଅ ବାହୁଡ଼ାଇ ॥  
 ଶିରରୁ କାଢ଼ିଲେ ଲକ୍ଷ୍ମୀ ମୁକୁତାର ଜାଲି ।  
 ହୃଦରୁ କାଢ଼ିଲେ ଇନ୍ଦ୍ର ଗୋବିନ୍ଦ କାଞ୍ଚୁଲି ॥  
 ଅକ୍ଷରୁ କାଢ଼ିଲେ ମାଏ ରତ୍ନ ଓଡ଼ିଆଣୀ ।  
 ନାସିକାରୁ କାଢ଼ିଲେ ସେ ମୁକୁତା ବସଣୀ ॥  
 ଦୁଇ କର୍ଣ୍ଣରୁ କାଢ଼ିଲେ ହୀରାର କୁଣ୍ଡଳ ।  
 ଗଳାରୁ କାଢ଼ିଲେ ଯେ ଦୋସରୀ ଚିନାମାଳ ॥  
 ପାଦରୁ କାଢ଼ିଲେ ଦେବୀବାଜେଣୀ ନୂପୁର ।  
 ଅଙ୍ଗୁଷ୍ଠିରୁ କାଢ଼ିଲେ ଯେ ଝୁ ଝିଆ ସତ୍ତର ॥  
 ଅନ୍ୟ ଅଳଙ୍କାରମାନ କି କହିବି ଆଉ ।  
 ରୁଣ୍ଡ କଳାରୁ ଦିଶିଲା ସବୁ ଦାଉ ଦାଉ ॥  
 ସବୁ ଅଳଙ୍କାରମାନ ଏକଠାବ କଲେ ।  
 ରଖ ଦୀନବନ୍ଧୁ ଏହା ବୋଲି ସମର୍ପିଲେ ॥  
 ଗୋବିନ୍ଦ କହନ୍ତି ଏହା କି କରିବୁ ନେଇ ।  
 ଆମ୍ଭର ଏ ଅଳଙ୍କାରେ ପ୍ରୟୋଜନ ନାହିଁ ॥  
 ଗୃହସ୍ଥ ହୋଇଣ ଯେବେ ଭାର୍ଯ୍ୟାକୁ ତେଜଜ ।

ଛ'ମାସକୁ ଭାତ ଲୁଗା ଦେଖିଣ ଦିଅଇ ॥  
ଏହି ଅଳଙ୍କାର ସବୁ ତୁମ୍ଭେ ଘେନିଯାଅ ।  
ବିକି ଭାଙ୍ଗିକରି ଭାତ ଲୁଗା କରୁଥାଅ ॥  
ଲକ୍ଷ୍ମୀଦେବୀ କହୁଛନ୍ତି ପ୍ରଭୁ ମୁଖ ଚାହିଁ ।  
ସାବଧାନ ହୋଇ ଶୁଣ ବ୍ରହ୍ମାଣ୍ଡ ଗୋସାଇଁ ॥  
ମୋହ ତୁଲେ ଆଉ ଯେଉଁ ଭାରିଜା ଆଣିବ ।  
ଏହିସବୁ ଅଳଙ୍କାର ତାହାକୁ ଯେ ଦେବ ॥  
ମୁହିଁ ଯାଉଅଛି ହୀନା ଅରକ୍ଷିତା ହୋଇ ।  
ମୋହ ଅଭିଶାପ ଘେନ ପ୍ରଭୁ ଭାବଗ୍ରାହୀ ॥  
ସତେ ଯେବେ ସୂର୍ଯ୍ୟ ଚନ୍ଦ୍ର ହୋଇ ଆତଯାତ ।  
ତୁମ୍ଭଙ୍କୁ ଅନ୍ନ ନ ମିଳୁ ଆହେ ଜଗନ୍ନାଥ ।  
ବାରବର୍ଷ ଯାଏ ତୁମ୍ଭେ ଦରିଦ୍ର ହୋଇବ ।  
ଅନ୍ନ ବସ୍ତ୍ର ଜଳ ଯେ ତୁମ୍ଭଙ୍କୁ ନ ମିଳିବ ॥  
ମୁହିଁ ଚଣ୍ଡାଳୁଣୀ ଯେବେ ଟେକିଦେବି ଅନ୍ନ ।  
ଭୋଜନ କରିବ ତେବେ କାଳୀୟ ଗଞ୍ଜନ ॥  
ଏତେ ବୋଲି ଲକ୍ଷ୍ମୀଦେବୀ ଶାପ ଦେଇ ଗଲେ ।  
ଦେଉଳକୁ ବାହାର ହୋଇ କେତେଦୂର ଗଲେ ॥  
ଏହା ଦେଖି ଦାସୀମାନେ ସଙ୍ଗେ ଗୋଡ଼ାଅନ୍ତି ।  
ଦାସୀଙ୍କୁ ଅନାଇ ଲକ୍ଷ୍ମୀଦେବୀ ବୋଲୁଛନ୍ତି ॥  
ମୁହିଁ ଯାଉଅଛି ହୀନ ଅଲକ୍ଷଣୀ ହୋଇ ।  
ମୋର ପଛେ ତୁମ୍ଭେମାନେ ଆସୁଛ କିମ୍ପାଇ ॥  
ଏହିପରି ହୋଇ ଯେବେ ପିତା ଘର ଯିବି ।  
ଚାରିଦିନ ମାତ୍ର କରି ରହି ନ ପାରିବି ॥  
ଜଗନ୍ନାଥ ପ୍ରାୟ ବନ୍ଧୁ ପିତାଘର ଯିବେ ।  
ତାଙ୍କୁ ଦେଖି ପିତା ମୋତେ ସମର୍ପଣ ଦେବେ ॥  
ଶାପ ଦେବା ଫଳ ମୋର ହେବ ଅକାରଣ ।  
ଦରିଦ୍ର ନୋହିବେ ପ୍ରଭୁ ଦେବ ଭଗବାନ ॥  
ଏତେ ବୋଲି ଲକ୍ଷ୍ମୀଦେବୀ ମନେ ଚିନ୍ତାକଲେ ।  
ବିଶ୍ଵକର୍ମାକୁ ଯେ ମାଏ ମନେ ସୁମରିଲେ ॥  
ବୈକୁଣ୍ଠପୁରରେ ବିଶ୍ଵକର୍ମା ରହିଥିଲା ।  
ସ୍କରଣ ମାତ୍ରକେ ଲକ୍ଷ୍ମୀ ଛାମୁରେ ମିଳିଲା ॥  
କିସ ଆଜ୍ଞା ହେଉ ମୋତେ ଲକ୍ଷ୍ମୀ ମହାମାୟୀ ।  
ଶୁଣି ଆଜ୍ଞା ଦେଲେ ବିଶ୍ଵକର୍ମାକୁ ଯେ ଚାହିଁ ॥  
ଚଣ୍ଡାଳୁଣୀ ବାଦେ ପ୍ରଭୁ ଦେଲେ ଘଉଡ଼ାଇ ।  
ପାରିବୁକି ଖଣ୍ଡିଏ କୁଡ଼ିଆ ତୋଳି ଦେଇ ॥  
ଆଜ୍ଞା ମାତ୍ରେ ବିଶ୍ଵକର୍ମା ବେଗେ ଚଳିଗଲା ।  
ତିନିକ୍ଳୋଶ ପ୍ରମାଣେ ଉଥାସ ତୋଳାଇଲା ॥  
ସୁବର୍ଣ୍ଣର କାନୁମାନ ସବୁ ଘରେ କଲେ ।

ହୀରାନୀଳା ମାଣିକ୍ୟାଦି ତହିଁ ଖଞ୍ଜାଇଲେ ॥  
 ଗଣ୍ଡି ତଳେ ଅନେକ ମୁକୁତା ଲଗାଇଲେ ।  
 ପ୍ରବାଳ ସ୍ତମ୍ଭମାନ ତହିଁରେ ରଚିଲେ ॥  
 ପୁର ଦେଖି କମଳିନୀ ସନ୍ତୁଷ୍ଟ ହୋଇଲେ ।  
 ବିଶ୍ୱକର୍ମାକୁ ବହୁତ ପ୍ରଶଂସା ଯେ କଲେ ॥  
 ବୈକୁଣ୍ଠ ପୁରକୁ ବିଶ୍ୱକର୍ମା ଚଳିଗଲେ ।  
 ଅଷ୍ଟବେତାଳଙ୍କୁ ଡାକି ଦେବୀ ଆଜ୍ଞା ଦେଲେ ॥  
 ଅଷ୍ଟବେତାଳରେ ତୁମ୍ଭେ ଏମନ୍ତ କରିବ ।  
 ପ୍ରଥମେ ରୋଷାଇ ଶାଳେ ଯାଇଣ ପଶିବ ॥  
 ସାଠିଏ ପଉଟି ଭୋଗ ଭୁଞ୍ଜିବ ଯେ ତହିଁ ।  
 ତେରପୌଟି ବ୍ୟଞ୍ଜନ ଖାଇବ ହର୍ଷ ହୋଇ ॥  
 ଶାଗ ମୁଗ ମଧୁରୁଚି ତିଳ କାଞ୍ଜିରାଇ ।  
 ଆମ୍ବିଳ ଖାଇବ ଖଣ୍ଡଶାକର ମିଶାଇ ॥  
 ଅମୃତ ମଣୋହି ମାନ ଭୋଜନ କରିବ ।  
 ହାଣ୍ଡିମାନ ନେଇ ଏକଠାବେ କଚାଡ଼ିବ ॥  
 ତହିଁ ଯାଇଣ ଭଣ୍ଡାର ମଧ୍ୟରେ ପଶିବ ।  
 ବାଉନକୋଟି ଭଣ୍ଡାର ବୋହିଣ ଆଣିବ ॥  
 କାଣି କଉଡ଼ି କଡ଼ାର ଦ୍ରବ୍ୟ ନ ରଖିବ ॥  
 ସବୁ ବୋହି ଆଣି ମୋହ ପାଶେ ସମର୍ପିବ ॥  
 ବେତାଳେ ବୋଇଲେ ମହାଲକ୍ଷ୍ମୀ ମୁଖ ଚାହିଁ ।  
 କେମନ୍ତ କରିଣ ତହିଁ ଆଣିବୁ ବୁହାଇ ॥  
 ଜଗନ୍ନାଥ ମହାପ୍ରଭୁ ତାହିଁ ବେଇଁଥିବେ ।  
 ଆତ୍ମଙ୍କୁ ଦେଖିଣ କାଳେ ପରାଭବ ଦେବେ ॥  
 ଶୁଣି କମଳିନୀ ନିଦ୍ରାବତୀକି ରାଇଲେ ।  
 ବହନ ମୋ ବୋଲକର ବୋଲିଣ ବୋଇଲେ ॥  
 ରାମକୃଷ୍ଣ ନୟନରେ ନିଦ୍ରା ଯେ ଘାରିବୁ ।  
 କାଳି ବେଳ ଦୁଇଘଡ଼ି ଯାଏ ନ ଛାଡ଼ିବୁ ॥  
 ଆଜ୍ଞାପାଇ ନିଦ୍ରାବତୀ ଶୀଘ୍ର ଚଳିଗଲେ ।  
 ରାମକୃଷ୍ଣ ନୟନରେ ନିଦ୍ରା ଯେ ଘାରିଲେ ॥  
 ପାକଶାଳାରେ ବେତାଳେ ପ୍ରବେଶ ହୋଇଲେ ।  
 ତହିଁ ଥିବା ପାକଦ୍ରବ୍ୟ ସମସ୍ତ ଖାଇଲେ ॥  
 ହାଣ୍ଡିମାନ ସବୁ ଏକଠାବେ କଚାଡ଼ିଲେ ।  
 ଭଣ୍ଡାର ଘରରେ ଅଷ୍ଟବେତାଳେ ପଶିଲେ ॥  
 ଯେତେ ଦ୍ରବ୍ୟ ପୂର୍ଣ୍ଣ ହୋଇ ରହିଥିଲା ତହିଁ ।  
 ବାଉନ କୋଟି ଭଣ୍ଡାର ଆଣିଲେ ବୁହାଇ ॥  
 ରାତ୍ର ଷୋଳ ଘଡ଼ିଯାକ ବେତାଳ ଯେ ତହିଁ ।  
 କୁଲାରୁ ଛାଞ୍ଚୁଣିଯାଏ ସବୁ ନେଲେ ବୋହି ॥  
 ଦେଖିକରି ମହାଲକ୍ଷ୍ମୀ ସନ୍ତୁଷ୍ଟ ହୋଇଲେ ।

ତୁମ୍ଭେ ଆଜି ପୁତ୍ରପଣ କରିଲ ବୋଲଲେ ॥  
 ପ୍ରଶଂସା କରିଣ ମାଏ ବଚନ ଯେ କହି ।  
 ସବୁ ଦ୍ରବ୍ୟ ଆଣିଲ ତ ରତ୍ନଖଟ କାହିଁ ॥  
 ପାଞ୍ଚ ଲକ୍ଷ ଟଙ୍କା ମୂଲ୍ୟ ସେ ଖଟ ଅଟଇ ।  
 ଯାଅରେ ବେତାଳେ ଏବେ ଖଟ ଆଣ ବୋହି ॥  
 ଯେବେ ଜଗନ୍ନାଥ ପ୍ରଭୁ ମୋତେ ନ ଖୋଜିବେ ।  
 ନାରୀକୁ ପୁରୁଷମାନେ ଆଉ ନ ଲୋଡ଼ିବେ ॥  
 ମୋତେ ଘେନି ପ୍ରଭୁ ଯେବେ ନ କରିବେ ଘର ।  
 କଳିଯୁଗେ ନାରୀଙ୍କି ଯେ ନ ଖୋଜିବେ ନର ॥  
 ବେତାଳେ ବୋଲଅଛନ୍ତି ରମା ମୁଖ ଚାହିଁ ।  
 ରତ୍ନଖଟେ ଶୋଇଛନ୍ତି ଦୁଇଗୋଟି ଭାଇ ॥  
 କୋଟିସିଂହ ପରାକ୍ରମ ପ୍ରଭୁ ବଳରାମ ।  
 ପୁଣି ତହିଁ ଶୋଇଛନ୍ତି କାଳୀୟ ଗଞ୍ଜନ ॥  
 ସାତଗୋଟି ପର୍ବତରୁ ଅଟଇ ଯେ ଗରୁ ।  
 ନାମ ବହିଅଛନ୍ତି ଅଟଳ ମହାମେରୁ ॥  
 ମହାଲକ୍ଷ୍ମୀ ବୋଇଲେରେ ଏମନ୍ତ କରିବ ॥  
 ଦଉଡ଼ିଆ ଖଟ ଏକ ଗୋଟି ଯେ ଆଣିବ ।  
 ରାମକୃଷ୍ଣ ଦୁହିଁଙ୍କୁ ଯେ ଗତାଇଣ ଦେବ ॥  
 ଶୋଇବାର ରତ୍ନଖଟ ବୋହିଣ ଆଣିବ ॥  
 ଏହା ଶୁଣି ବେତାଳେ ଯେ ଶୀଘ୍ର ଚଳିଗଲେ ।  
 ରତ୍ନଖଟ ପାଶେ ଦଉଡ଼ିଆ ଖଟ ଦେଲେ ॥  
 ବଳରାମକୁ ପ୍ରଥମେ ଧଇଲେକ ଯାଇ ।  
 ଦଉଡ଼ିଆ ଖଟକୁ ଯେ ଦେଲେ ଗଢ଼ିଆଇ ॥  
 ଏ ଉତ୍ତରୁ ଜଗନ୍ନାଥ ପ୍ରଭୁଙ୍କୁ ଧଇଲେ ।  
 ଦଉଡ଼ିଆ ଖଟ ଉପରକୁ ଗତାଇଲେ ॥  
 ଶୋଇବାର ରତ୍ନଖଟ ଆଣିଲେକ ବହି ।  
 ମହାଲକ୍ଷ୍ମୀ ଆଗେ ଦେଲେ ଆନନ୍ଦରେ ନେଇ ॥  
 ବଳରାମ ପିନ୍ଧିବାର ପାଟ ବୋହି ନେଲେ ।  
 ଜଗନ୍ନାଥ ପିନ୍ଧିବାର ନେତ ଘେନିଗଲେ ॥  
 ଦେଖିକରି ମହାଲକ୍ଷ୍ମୀ ସନ୍ତୁଷ୍ଟ ହୋଇଲେ ।  
 ଅଷ୍ଟବେତାଳଙ୍କୁ ବର ଯାଚିଣ ଯେ ଦେଲେ ।  
 ଆରେ ଅଷ୍ଟବେତାଳରେ ଏମନ୍ତ କରିବ ।  
 ବୈକୁଣ୍ଠପୁରରେ ଯାଇଁ ସୁଖରେ ରହିବ ॥  
 ଆଜ୍ଞା ପାଇଣ ବେତାଳଗଣ ବେଗେ ଗଲେ ।  
 ବୈକୁଣ୍ଠପୁରରେ ଯାଇ ପ୍ରବେଶ ହୋଇଲେ ॥  
 ମହାଲକ୍ଷ୍ମୀ ତହିଁ ଏକ କଥା ବିଚାରିଲେ ।  
 ସରସ୍ୱତୀ ଦେବୀଙ୍କୁ ଯେ ହୃଦେ ସୁମରିଲେ ॥  
 ବୋଇଲେ ଗୋ ସରସ୍ୱତୀ ଏମନ୍ତ କରିବ ।

ରାଜ୍ୟ ରାଜ୍ୟ ହୋଇ ଘରେ ଘରେ ବୁଲୁଥିବ ॥  
 ସର୍ବଦ୍ୱାରେ ଜଗନ୍ନାଥ ବୁଲିବେକ ଯାଇ ।  
 ସର୍ବ କଣ୍ଠେ ସରସ୍ୱତୀ ବିଜେ କର ତୁହି ॥  
 ଅନ୍ନ ପାଣି କେହି ତାଙ୍କୁ କିଛି ହିଁ ନ ଦେବେ ।  
 ଏତେ ଦୁଃଖ ପାଇଲେ ଯେ ମୋତେ ସୁମରିବେ ॥  
 ଆରାମ ଦାୟିନୀ ରାତ୍ର ସୁଖରେ ପାହିଲା ।  
 ବେଳ ଦୁଇଘଡ଼ିକରେ ନିଦ୍ରା ଯେ ଭାଜିଲା ॥  
 ବଳରାମ କହୁଛନ୍ତି ଶୁଣରେ କହ୍ନାଇ ।  
 ଗହଳ ଚହଳ ଆଜି କିଛି ଶୁଭୁ ନାହିଁ ॥  
 ମୁଦିରଥ ପଣ୍ଡାର ତ ତୁଣ୍ଡ ଶୁଭୁ ନାହିଁ ।  
 ଦାସୀ ପରିବାରୀ ଯେ ପରିଛା ଗଲେ କାହିଁ ॥  
 ଶ୍ରୀମୁଖ ପଖାଳିବାକୁ ଜଳ ନ ମିଳଇ ।  
 କି ବୁଦ୍ଧି କରିବା ଏବେ କହରେ କହ୍ନାଇଁ ॥  
 ଜଗନ୍ନାଥ କହୁଛନ୍ତି ଶୁଣ ଜ୍ୟେଷ୍ଠଭାଇ ।  
 ଲକ୍ଷ୍ମୀ ଛାଡ଼ିଗଲାରୁ ଯେ ଏମନ୍ତ ହୁଅଇ ॥  
 ବଳରାମ କହୁଛନ୍ତି ଶୁଣରେ କହ୍ନାଇ ।  
 ଭାର୍ଯ୍ୟା ଛାର ଏମନ୍ତକୁ କହୁଅଛୁ ତୁହିଁ ॥  
 କାହାର ଭାରିଜା ଯେବେ ରୁଷି ହଜିଯାଏ ।  
 ତାର ଗୃହସ୍ତ୍ର କି ଭାତ ରାନ୍ଧିର ନ ଖାଏ ॥  
 ଭଣ୍ଡାର ଘରକୁ ବିଜେ କଲେ ଦୁଇଭାଇ ।  
 ଭଣ୍ଡାରେ ଦେଖିଲେ କିଛି ପଦାର୍ଥ ଯେ ନାହିଁ ॥  
 ବଳରାମ କହୁଛନ୍ତି କାହିଁ କିସ ହେଲା ।  
 ବାଉନ କୋଟି ଭଣ୍ଡାର ତକ ଘେନିଗଲା ॥  
 ଲକ୍ଷେଜୀବ ଖାଇଲେ ବୋହିଲେ ନ ସରଇ ।  
 କ୍ଷଣକ ଭିତରେ କିଏ ଘେନିଗଲା ବହି ॥  
 ସୁବର୍ଣ୍ଣ ମୁଦିଏ ବଳରାମ ଯେ ପାଇଲେ ।  
 ସାତଗୋଟି ଗଣ୍ଡିଦେଇ କାନିରେ ବାନ୍ଧିଲେ ॥  
 ଜଗନ୍ନାଥ ବୋଇଲେ ହୋ କି ପାଇଲ ଭାଇ ।  
 ବଳରାମ କହୁଛନ୍ତି ଧନ ପାଇଲଇଁ ॥  
 ଜଗନ୍ନାଥ କହୁଛନ୍ତି ବଳରାମ ଭାଇ ।  
 ବେଙ୍ଗି ପିଠଳ ଖଣ୍ଡକ ରଖ କାହିଁପାଇଁ ॥  
 ବଳରାମ କହୁଛନ୍ତି କି କଥା ଘଟିଲା ।  
 ପାଇଥିବା ସ୍ୱର୍ଣ୍ଣ ବେଙ୍ଗି ପିଠଳ ହୋଇଲା ॥  
 ଶୁଦ୍ଧ ସୁବର୍ଣ୍ଣରେ ଯେଉଁ ଧନ ହୋଇଥିଲା ।  
 ଭାଗ୍ୟକୁ କାଣୀ କଉଡ଼ି ସମାନ ନୋହିଲା ॥  
 ସେଠାରୁ ବାହାରି ଗଲେ ଦୁଇଗୋଟି ଭାଇ ॥  
 ପାକଶାଳା ଦ୍ୱାରେ ଯେ ପ୍ରବେଶ ହେଲେ ଯାଇ ॥  
 ବଳରାମ ଠିଆ ହେଲେ ଦୁଆର ମୁହଁକୁ ।

ଜଗନ୍ନାଥ ପଶିଗଲେ ରୋଷାଇ ଘରକୁ ॥  
ଦେହରେ ଲାଗିଲା କଳା ମୁହଁରେ ଲାଗିଲା ।  
କଳା ଶ୍ରୀମୁଖ ଗୋଟିକ ଝଲକି ଦିଶିଲା ॥  
ବଳରାମ କହୁଛନ୍ତି ଶୁଣ ଜଗନ୍ନାଥ ।  
ବଡ଼ ଖିଆ ବୋଲି ତତେ ବୋଲନ୍ତି ଜଗତ ॥  
ମୋତେ ଅନ୍ନ ନ ଦେଇଣ ସବୁ ଖାଉ ତୁହି ।  
ଜଗନ୍ନାଥ କହୁଛନ୍ତି ଶୁଣ ଜ୍ୟେଷ୍ଠ ଭାଇ ॥  
ଅନ୍ନ କାହିଁ ମିଳିବ ଯେ ତୁଲି ସୁଦ୍ଧା ନାହିଁ ।  
ନ ବୁଝି ଏପରି କିମ୍ପା କହୁଛ ଗୋସାଇଁ ॥  
ସେଠାରୁ ଯାଇ ଦେଖିଲେ ଧାନର ମରାଇ ।  
ଲକ୍ଷ ଲକ୍ଷ ଭରଣ ଯେ ଧାନ ଯହିଁ ଥାଇ ॥  
ଦେଖିଲେ ଅଗାଡ଼ି ତହିଁ ଗୋଟିଏ ଯେ ନାହିଁ ॥  
ତହିଁ ଗଲେ ଦୁଇ ଭାଇ ନିରାଶ ଯେ ହୋଇ ॥  
ଇନ୍ଦୁଦୁ୍ୟମ୍ନ କୁଳେ ଯାଇ ପ୍ରବେଶ ହୋଇଲେ ।  
ଗୋପାଏ ସୁଦ୍ଧା ଯେ ପାଣି ତହିଁ ନ ଦେଖିଲେ ॥  
ବଡ଼ ଦେଉଳରେ ଯାଇ ପ୍ରବେଶ ହୋଇଲେ ।  
ସେ ଦିନକ ଉପବାସ କରିଣ ରହିଲେ ॥  
ବେଳ ଦୁଇ ଘଡ଼ିକରେ ନିଦ୍ରା ଯେ ଭାଙ୍ଗିଲା ।  
ମୁଖ ପ୍ରକାଶନ ଅର୍ଥେ ପାଣି ନ ମିଳିଲା ॥  
କି ବୁଦ୍ଧି କରିବା ଏବେ ବୁଦ୍ଧି ଦିଶୁ ନାହିଁ ।  
ବଳରାମ କହୁଛନ୍ତି ଶୁଣରେ କହ୍ନାଇ ॥  
କାଲି ଉପବାସରେ ରହିଲୁ ଦୁଇ ଭାଇ ।  
ଆଜି ପାଦେ ଯିବାକୁତ ବଳ ପାଉ ନାହିଁ ॥  
କେଉଁଠାରୁ ଯେବେ ଆଜି ନ ମିଳିବ ଅନ୍ନ ।  
କେମନ୍ତ ପ୍ରକାରେ ଆମ୍ଭେ ଧରିବା ଜୀବନ ॥  
ବଳରାମ କହୁଛନ୍ତି ଶୁଣ ଆରେ ବାବା ।  
ନଗରରେ ଭିକ୍ଷା ମାଗି ଜୀବନ ପୋଷିବା ॥  
କାନ୍ଧରେ ପକାଇ ଛିଣ୍ଡା ଉତ୍ତରୀ ପଇତା ।  
ହସ୍ତରେ ଧଇଲେ ଦୁଇ ଭାଇ ଭଙ୍ଗାଛତା ॥  
ଚିତା ଘେନିବାକୁ ଜଳ କାହିଁ ନପାଆନ୍ତି ।  
ଯାହା ଘର ଠାକୁ ପାଣି ମାଗିବାକୁ ଯାନ୍ତି ॥  
ଚୋର ଖଣ୍ଡ ବୋଲି ମାରି ଘଉଡ଼ାଇ ଦ୍ୟନ୍ତି ।  
ସେ ଠାବରୁ ଦୁଇ ଭାଇ ଭୟେ ପଳାବନ୍ତି ॥  
ଜଗନ୍ନାଥ କହୁଛନ୍ତି ଶୁଣ ଜ୍ୟେଷ୍ଠ ଭାଇ ।  
ବଡ଼ ପଣ୍ଡା ଘରକୁ ହେ ଚାଲ ଏବେ ଯାଇ ॥  
ହସ୍ତ ଧରାଧରି ହୋଇ ଦୁଇ ଭାଇ ଗଲେ ।  
ବଡ଼ପଣ୍ଡା ଘରଠାରେ ପ୍ରବେଶ ହୋଇଲେ ॥  
ବଧୂ ତାର କହଇ ଯେ ଶାଶୁ ଆଗେ ଯାଇ ।

ବ୍ରାହ୍ମଣ ଯେ ଦୁଇ ଗୋଟି ଆସିଛନ୍ତି ଧାଇଁ ॥  
ଶାଶୁ ରାଣ୍ଡ ତ ତାହାକୁ ଚିହ୍ନି ନ ପାରିଲା ।  
ଧାଇଁ ଯାଇ ବେଗେ ଦାଣ୍ଡ କବାଟ କିଲିଲା ॥  
ଆସ ଆସ ବୋହୂଏ ଲୋ ଠେଙ୍ଗା ବାଡ଼ି ନେଇ ।  
ଚୋର କି ଖଣ୍ଡଏ ଦୁହେଁ ଦେବା ଘଉଡ଼ାଇ ॥  
ଶୁଣି ଦୁଇ ଭାଇ ତହୁଁ ଡରେ ପଳାଇଲେ ।  
ସାମବେଦ ଯଜୁର୍ବେଦ ଦୁରେ ଉଜାରିଲେ ॥  
ଶୁଣି ଶୁଷ୍କ ତରୁଗଣ ପଲ୍ଲବୀ ଉଠିଲେ ।  
ଭିକ୍ଷୁକ ବ୍ରାହ୍ମଣ ବୋଲି ବ୍ରାହ୍ମଣୀ ଚିହ୍ନିଲେ ॥  
ଦୁଇ ଭାଇଙ୍କୁ ଯେ ଡାକି ତହୁଁ ବସାଇଲା ।  
ଖୁଦ ମଲୁଖ ମିଶାଇ ସତ୍ତ୍ୱରେ ରାନ୍ଧିଲା ॥  
ଅଫିଟା କଦଳୀମଞ୍ଜୁ ଦୁଇଖଣ୍ଡ ଆଣି ।  
ବେନି ଭାଇ ପକାଇଣ ସିଞ୍ଚିଲେକ ପାଣି ॥  
କଂସା ଘେନି ବ୍ରାହ୍ମଣୀ ଯେ ଅନ୍ନ ଆଣିଗଲା ।  
ଅନ୍ନ କି ବାଡ଼ିବ ତାର ହାଣ୍ଡି ଉଭାଇଲା ॥  
ଲକ୍ଷ୍ମୀଦ୍ରୋହୀ ପୁରୁଷ ଏ ବୋଲିର ଜାଣିଲା ।  
ପାକଶାଳାରୁ ଲେଉଟି ପାଖରେ ମିଲିଲା ॥  
ଦୁଇ ଗୋଟି ଭାଇଙ୍କର ହସ୍ତକୁ ଧଇଲା ।  
କଟୁ କଥା କହି ନେଇ ଦାଣ୍ଡରେ ଛାଡ଼ିଲା ॥  
ତହୁଁ ଦୁଇ ଜଣ ଯେ ନିରାଶ ହୋଇଗଲେ ।  
କବୀର ସାହିରେ ଯାଇ ପ୍ରବେଶ ହୋଇଲେ ॥  
କ୍ଷୁଧାର୍ତ୍ତ ବ୍ରାହ୍ମଣ ବୋଲି କବୀର ଜାଣିଲେ ।  
ଖଇ ମାଣ ଚାରି ପାଞ୍ଚ ଆଣି ବେଗେ ଦେଲେ ॥  
ଅନ୍ତର୍ଗତେ ଜାଣିଲେ ଯେ ଦେବୀ କମଳିନୀ ।  
ପବନକୁ ଡାକି ଆଜ୍ଞାଦେଲେ ସେହିକ୍ଷଣି ॥  
ଆରେ ପବନ ତୁହି ତ ବେଗେ ଚଳିଯିବୁ ॥  
ଖଇ ଚାରି ପା ମାଣ ଉଡ଼ାଇଣ ନେବୁ ॥  
ଆଜ୍ଞା ପାଇ ପବନ ଯେ ବେଗେ ଚଳିଗଲା ।  
ପ୍ରଭୁଙ୍କ ଆଗରୁ ଖଇ ଉଡ଼ାଇଣ ନେଲା ॥  
ବଳରାମ କହୁଛନ୍ତି ଶୁଣରେ କହ୍ନାଇ ।  
ପ୍ରାଣଗଲା ବେଳେ ଜାତିକୂଳ ଲୋଡୁ କାହିଁ ॥  
ପଦ୍ମ ପୋଖରୀକୁ ଚାଲ ଯିବା ଦୁଇ ଭାଇ ।  
ପଦ୍ମ ମୂଳ ଖାଇ ପ୍ରାଣ ବଞ୍ଚାଇବା ତହିଁ ॥  
ଫଳ ପୁଷ୍ପ କରି ତହୁଁ ଗୁଡ଼ିଏ ଖାଇବା ।  
ଅଧିକ ମିଳିଲେ କିଛି ସଞ୍ଜଣ ରଖିବା ॥  
ଏମନ୍ତ ବିଚାର କରି ଦୁଇ ଭାଇ ଗଲେ ।  
ପଦ୍ମ ପୁଷ୍କରିଣୀରେ ଯେ ପ୍ରବେଶ ହୋଇଲେ ॥  
ପଦ୍ମପୋଖରୀରେ ସାତ ତାଳ ପାଣି ଥିଲା ।

ଲକ୍ଷ୍ମୀ ଆଜ୍ଞାମାତ୍ରେ ସବୁ ପଙ୍କ ହୋଇଗଲା ॥  
 ଜଗନ୍ନାଥ କହୁଛନ୍ତି କି ବୁଦ୍ଧି କରିବା ।  
 ଜଳ ନାହିଁ ଫଳ ଏଥୁ କାହିଁରୁ ପାଇବା ॥  
 ଏହା କହି ଦୁଇଜଣ ତହିଁ ଚଳିଗଲେ ।  
 ଯାଉ ଯାଉ ବାଟେ ଏକ ଯୋଗୀକି ଭେଟିଲେ ॥  
 ଜଗନ୍ନାଥ କହୁଛନ୍ତି ଶୁଣ ଆହେ ନାଥ ।  
 ତୁମ୍ଭର ଥାଳରୁ ଯେ ଆମ୍ଭଙ୍କୁ ଦିଅ ଭାତ ॥  
 ସଦାନନ୍ଦ ବୋଲେ ରାମକୃଷ୍ଣ ମୁଖ ଚାହିଁ ।  
 ଲକ୍ଷ୍ମୀ ଦୋହା ହୋଇଅଛ ତୁମ୍ଭେ ଦୁଇ ଭାଇ ॥  
 ଦୁଧ ଅନ୍ନରେ ଯେ ମୋର ଥାଳ ପୂରିଥିଲା ।  
 ତୁମ୍ଭେ ମାଗନ୍ତେଣ ଅନ୍ନ ଶୂନ୍ୟ ହୋଇଗଲା ॥  
 ଅନ୍ନ ଜଳ ନ ମିଳିବ ତୁମ୍ଭଙ୍କୁ ଯେ କାହିଁ ।  
 ସମୁଦ୍ର କୂଳକୁ ବେଗେ ଯାଅ ଦୁଇ ଭାଇ ।  
 ମୁହିଁ ଯାଇଥିଲି ମୋତେ ଅନ୍ନ ଥିଲେ ଦେଇ ।  
 ଖାଇଲେ ବହିଲେ ସେହି ଅନ୍ନ ନ ସରଇ ॥  
 ଏହି ରୂପେ ସତ୍ୟାନନ୍ଦ ବାଟ କହିଦେଲେ ।  
 ଯିବା ବୋଲି ଦୁଇଭାଇ କମର ବାନ୍ଧିଲେ ॥  
 ହଟି କମଳିନୀ ତହିଁ ହଟ ଭିଆଇଲେ ।  
 ସୂର୍ଯ୍ୟଙ୍କୁ ଡାକିଣ ଦେବୀ ବେଗେ ଆଜ୍ଞା ଦେଲେ ।  
 ଅତିଶୀଘ୍ର ଟାଣ ଖରା କର ବେଗେ ଯାଇ ।  
 ବାଲି ମାଟି ତାତୁ ବେଗେ ଡହ ଡହ ହୋଇ ॥  
 ତାତିବ ଖରାରେ ଯେହ୍ନେ ଭାଜିବାର ବାଲି ।  
 ପାଦେ ମାତ୍ର କେହି ତହିଁ ନ ପାରିବେ ଚାଲି ॥  
 ଜଗନ୍ନାଥ କହୁଛନ୍ତି ଶୁଣ ଜ୍ୟେଷ୍ଠଭାଇ ।  
 ଏତେ ବଡ଼ ଖରାରେ ମୁଁ ଚାଲି ନ ପାରଇ ॥  
 ବେଗ ବେଗ ହୋଇ ତୁମ୍ଭେ ଯାଉଅଛ ଧାଇଁ ।  
 ବୁଦ୍ଧି ଦିଶୁନାହିଁ ଏବେ କିସ କରିବଇଁ ॥  
 ଶୁଣି ନ ଶୁଣିଲା ପରି ନଳଦେବ ଗଲେ ।  
 କମଳାଙ୍କ ସିଂହଦ୍ୱାରେ ପ୍ରବେଶ ହୋଇଲେ ॥  
 ସିଂହଦ୍ୱାରେ ପ୍ରବେଶିଣ ଡାକିଲେକ ଯହିଁ ।  
 ଡାକ ଶୁଣି ଦାସୀମାନେ ଅଇଲେକ ତହିଁ ॥  
 କେଉଁ ଦାସୀ କହୁଅଛି ଶୁଣ ଆଗୋ ସହି ।  
 ଏପରି କାଙ୍ଗାଳ ମୁଁ ଯେ କାହିଁ ଦେଖି ନାହିଁ ॥  
 ଏହିପରି ମୋଟା ହୋଇ ଗୋଟାଏକ ଥିଲା ।  
 ଆମ୍ଭ ଠାକୁରାଣୀଙ୍କୁ ଯେ ଘଉଡ଼ାଇ ଦେଲା ॥  
 ଏହି ରୂପେ ଦାସୀମାନେ କୁହାକୁହି ହେଲେ ।  
 ବେକରେ ହାତ ଦେଇଣ ଦାଣ୍ଡରେ ଛାଡ଼ିଲେ ॥  
 ବଳରାମ ପ୍ରଭୁ ତହିଁ ଲେଉଟି ଅଇଲେ ।

ଜଗନ୍ନାଥ ଠାକୁରଙ୍କୁ ବାଟରେ ଦେଖିଲେ ॥  
 ବଳରାମ କହୁଛନ୍ତି ଶୁଣରେ କହ୍ନାଇ ।  
 ଦାସୀମାନେ ଆସି ମୋତେ ଦେଲେ ଘଉଡ଼ାଇ ॥  
 ଜଗନ୍ନାଥ କହୁଛନ୍ତି କି ବୁଝି କରିବା ।  
 କେମନ୍ତ ପ୍ରକାରେ ଆମେ ଜୀବନ ଧରିବା ॥  
 ଆଉ ଥରେ ଚାଲ ବେନିଭାଇ ଫେରିଯିବା ।  
 ବିନୟ କରିଣ ଅନ୍ନ ଦାସୀଙ୍କୁ ମାଗିବା ॥  
 ବଳରାମ କହୁଛନ୍ତି ପଛେ ଆମେ ଥିବୁ ।  
 ଆଗରେ ଯାଇଣ ଅନ୍ନ ତୁହିଁ ଯେ ମାଗିବୁ ॥  
 ଏତେ କହି ସଂହତ୍ୟାରେ ପ୍ରଭୁ ବିଜେକଲେ ।  
 ମନ୍ଦିରର ଶୋଭା ଦେଖି ଆଶ୍ଚର୍ଯ୍ୟ ହୋଇଲେ ॥  
 ବଳରାମ କହିଲେ ହେ ଶୁଣରେ କହ୍ନାଇ ।  
 ପଞ୍ଚମ ସ୍କନ୍ଧରେ ସାମ ବେଦ ପଢ଼ ତୁହି ॥  
 ଜଗନ୍ନାଥ ପ୍ରଭୁ ଯହୁଁ ଏମନ୍ତ ଶୁଣିଲେ ।  
 ଓଁକାର ଶବଦ କରି ବେଦ ଧ୍ବନି କଲେ ॥  
 ରକ୍ ସାମ ଯଜୁ ଅଥର୍ବ ଯେ ଚାରିବେଦ ।  
 ବ୍ରହ୍ମାଣ୍ଡ ପୁରି ଉଠିଲା ଗହଗହ ନାଦ ॥  
 ପଲଙ୍କ ଉପରେ ଯେ କମଳା ଶୋଇଥିଲେ ।  
 ନିସ୍ତରିଲି ନିସ୍ତରିଲି ବୋଲିଣ ବୋଇଲେ ॥  
 କୋଟି କୋଟି ଜନ୍ମର ପାତକ ହେଲା କ୍ଷୟ ।  
 ମୋ ଘରେ ବିଜୟ କଲେ ପ୍ରଭୁ ଦେବରାୟ ॥  
 ପଚାର ପଚାର ଦାସୀ ପଚାରଲୋ ଯାଇ ।  
 କିସ ମାଗୁଛନ୍ତି ସେ ବ୍ରାହ୍ମଣ ଦୁଇଭାଇ ॥  
 ଧାଇଁଯାଇ ମୁଦୁସୁଲି ତାଙ୍କୁ ପଚାରିଲେ ।  
 କି ମାଗୁଛ ପଞ୍ଚାମାନେ କହ ତୁମ୍ଭେ ଭଲେ ॥  
 ଜଗନ୍ନାଥ କହୁଛନ୍ତି ଦାସୀ ମୁଖ ଚାହିଁ ।  
 ଅନ୍ନ ଗଣ୍ଡାଏକ ତୁମ୍ଭେ ପାରିବ କି ଦେଇ ॥  
 ଏମନ୍ତ ଶୁଣିଣ ଦାସୀ ମାନେ ଚଳିଗଲେ ।  
 ଲକ୍ଷ୍ମୀଠାକୁରାଣୀ ଆଗେ ବେଗେ ସେ ବୋଇଲେ ॥  
 ଦାସୀଙ୍କ ମୁଖରୁ ସେ ଏମନ୍ତ ବାକ୍ୟ ଶୁଣି ।  
 ମନେ ବିଚାର କରନ୍ତି ଲକ୍ଷ୍ମୀ ଠାକୁରାଣୀ ॥  
 ଏକଥା ଅରଜି ଅଛି ଚଣ୍ଡାଳୁଣୀ ମୁହିଁ ।  
 ଏବେ ଦାସୀମାନେ ଲୋ ପଚାର ବେଗେ ଯାଇଁ ॥  
 ବ୍ରାହ୍ମଣ ହୋଇ ମୋ ଘରେ କି ରୂପେ ଭୁଞ୍ଜିବେ ।  
 ଚଣ୍ଡାଳୁଣୀ ଅନ୍ନ ଖାଇ ଅପବାଦ ନେବେ ॥  
 ଏ ମୋହର ଦ୍ରବ୍ୟ ତାଙ୍କୁ ଛୁଇଁ ନ ଯୋଗାଇ ।  
 ଜାଣୁ ଜାଣୁ ମୁଁ କେମନ୍ତ ପ୍ରକାରେ ଦେବଇଁ ॥  
 ଠାକୁରାଣୀ ସମୀପରୁ ଦାସୀମାନେ ଗଲେ ।

ବ୍ରାହ୍ମଣଙ୍କ ଆଗେ ଯାଇ ଏମନ୍ତ କହିଲେ ॥  
ଦାସୀଙ୍କ ମୁଖରୁ ସେ ଏମନ୍ତ ବାଣୀ ଶୁଣି ।  
ସୁଧାତୁର ହୋଇଣ କହନ୍ତି ହଳପାଣି ॥  
ନୂଆ ହାଣ୍ଡି ନୂଆ ସମ୍ପା ଦେଇ କି ପାରିବୁ ।  
ଏମନ୍ତ ହୋଇଲେ ଆମ୍ଭେମାନେ ଯେ ଖାଇବୁ ॥  
ଦାସୀମାନେ କହନ୍ତି ଲକ୍ଷ୍ମୀଙ୍କ ଆଗେ ଯାଇ  
ହାତେ ରାନ୍ଧି ଭୋଜନ କରିବେ ଦୁଇ ଭାଇ ॥  
ଏହାଶୁଣି ମହାଲକ୍ଷ୍ମୀ ସତୋଷ ହୋଇଲେ ।  
ଦାସୀଙ୍କ ହସ୍ତରେ ହାଣ୍ଡି ଦଶଗୋଟି ଦେଲେ ॥  
ଚାଉଳ ପୌଟିଏ ନେଇ ଛାମୁରେ ରଖିଲେ ।  
ଲେଉଟିଆ ଶାଗ ନେଇ ପୁଳାଏକେ ଦେଲେ ॥  
ଆଳୁ ସାରୁ କଦଳୀ ଯେ ବଢ଼ି ବାଇଗଣ ।  
ଦୁଧ ଦହି ଛେନା ଯେ ଶର୍କରା ଦେଲେ ପୁଣି ॥  
ଏବେ ଯେତେ ଲଜ୍ଜା ତେତେ ଭୁଞ୍ଜ ହୋ ବୋଇଲେ ।  
ଗୃହେ ମହାଲକ୍ଷ୍ମୀ ଥାଇ ବିଚାର ଯେ କଲେ ॥  
ରାନ୍ଧିଣ ଭୁଞ୍ଜିବେ ଯେବେ ଏହି ଦୁଇଭାଇ ।  
ନାରୀଙ୍କୁ ପୁରୁଷ ଆଉ ଲୋଡ଼ିବେ କିମ୍ପାଇଁ ॥  
ଲକ୍ଷ୍ମୀଦେବୀ କାଠଖଣ୍ଡେ ହସ୍ତରେ ଧଇଲେ ।  
ଅଗ୍ନିର ସ୍ତମ୍ଭନ ମନ୍ତ୍ର ଦେବୀ ପାଠ କଲେ ।  
କଦାପି ଅଗ୍ନି ଦେବତା ତେଜ ନ ହୋଇବ ।  
ହାଣ୍ଡି ନ ତାଡ଼ିବ ଆଉ ପାଣି ନ ତାଡ଼ିବ ॥  
ଯେତେ କାଠ ଜଳୁଥିବ ଭସ୍ମ ହୋଇଯିବ ।  
କୁହୁଳି କରିଣ ତହିଁ ଧୂଆଁ ହେଉଥିବ ॥  
ଏମନ୍ତ ବୋଲିଣ ଯେ କମଳା ଆଜ୍ଞା ଦେଲେ ।  
ସେହି ପ୍ରକାରରେ ଅଗ୍ନି ଦେବତା ଯେ କଲେ ॥  
ସବୁ କାଠଯାକ ତହିଁ ଅଙ୍ଗାର ହୋଇଲା ।  
ତେବେ ସୁଦ୍ଧା ଯେ କିଂତେ ପାଣି ନ ତାଡ଼ିଲା ॥  
ହଟି କମଳିନୀ ହଟ ଭିଆଇଲେ ଯେଣୁ ।  
ହାଣ୍ଡି ତଳେ କଳାଟିକେ ନ ପଡ଼ିଲା ତେଣୁ ॥  
ସୁଗନ୍ଧ ତଳଳ ଦେବୀ ଦେଲେ ପଠିଆଇ ।  
ଦାସୀମାନେ କହୁଛନ୍ତି ବ୍ରାହ୍ମଣଙ୍କୁ ଚାହିଁ ॥  
ପାକସିଦ୍ଧି ହେଲା କି ନ ହେଲା ହେ ଗୋସାଇଁ ।  
ତଳଳ ଲଗାଇ ସ୍ନାନ କର ବେଗେ ଯାଇଁ ॥  
ଜଗନ୍ନାଥ କହୁଛନ୍ତି ପାଣି ନ ତାଡ଼ିଲା ।  
କି ପାକ କରିବୁ ବେଳ ଉଛୁର ହୋଇଲା ॥  
ବଳରାମ କହୁଛନ୍ତି ଶୁଣରେ କହ୍ନାଇ ।  
ଅନ୍ନ କି ହୋଇଲା କି ନାହିଁ କହ ବେଗେ ତୁହି ॥  
ଜଗନ୍ନାଥ କହୁଛନ୍ତି ଶୁଣ ଆହେ ଭାଇ ।

ଅନ୍ନ କି ହୋଇବ ଚିକେ ପାଣି ତାତି ନାହିଁ ॥  
 ବଳରାମ କହୁଛନ୍ତି ରେ ଅଧୁଆ ମୁହାଁ ।  
 ରାନ୍ଧି ନ ଜାଣି ତୁ ହୋଇ ଅଛୁ ରାନ୍ଧୁଣିଆ ॥  
 ତୁହି ଆତହୁଅ ମୁହିଁ ରାନ୍ଧୁଅଛି ଯାଇଁ ।  
 ଅନ୍ନ ରାନ୍ଧିବାକୁ ଗଲେ ବ୍ରାହ୍ମଣ ଗୋସାଇଁ ॥  
 ଫୁଙ୍କି ଫୁଙ୍କି ବଳରାମ ବିରକ୍ତ ହୋଇଲେ ।  
 କାଠ ଖଣ୍ଡେ ଘେନିଣ ଯେ ହାଣ୍ଡି ପିଟି ଦେଲେ ॥  
 କ୍ଷୁଧାରେ ଯେ ଦୁଇଭାଇ ଆକୁଳ ହୋଇଲେ ।  
 କି ବୁଦ୍ଧି କରିବା ଜଗନ୍ନାଥଙ୍କୁ ବୋଇଲେ ॥  
 ଜଗନ୍ନାଥ ବୋଇଲେ ତ ବୁଦ୍ଧି ଦିଶୁନାହିଁ ।  
 କ୍ଷୁଧାରେ ଆତୁର ହେଉଅଛି ମୋର ଦେହୀ ॥  
 ବଳରାମ କହୁଛନ୍ତି ଶୁଣ ଜଗନ୍ନାଥ ।  
 ଜାତି ପଛେ ଯାଉ ତାର ଘରେ ଖାଉଁ ଭାତ ॥  
 ଯେବେ ଏହା ଘରୁ ଭାତ ଆମକୁ ନ ଦେବ ।  
 ଆମ ଦୁଇ ଭାଇଙ୍କର ମରଣ ହୋଇବ ॥  
 ଲେଉଟିଣ ଦାସୀ ଯାଇ ଲକ୍ଷ୍ମୀଙ୍କୁ କହିଲେ ।  
 ବ୍ରାହ୍ମଣ ତ ହାଣ୍ଡି ଭାଙ୍ଗି ଫୋପତାଇ ଦେଲେ ॥  
 ଏହାଶୁଣି ମହାଲକ୍ଷ୍ମୀ ମନେ ଚିନ୍ତା କଲେ ।  
 କେତେ ଦୁଃଖ ଦାନବକୁ ଦୁହେଁ ଯେ ପାଇଲେ ॥  
 ସୁବର୍ଣ୍ଣର ଚତୁ ଗୋଟି ହସ୍ତରେ ଧଇଲେ ।  
 ରୋଷେଇ ଶାଳାକୁ ଲକ୍ଷ୍ମୀଦେବୀ ବିଜେ କଲେ ॥  
 ପ୍ରଥମେ ରାନ୍ଧିଲେ ମାଏ ବଗଡ଼ା ଯେ ଅନ୍ନ ।  
 ମୁଗ ମଧୁରୁଚି କ୍ଷୀରି ନାନାଦି ବ୍ୟଞ୍ଜନ ॥  
 ଆତ୍ମିକ ଶାକର କଲେ କଦଳୀର ଭଜା ।  
 ଅତି ଯତ୍ନେ କଲେ ମାଏ ତିଅଣ ଯେ ମଞ୍ଜା ।  
 ଷାଠିଏ ପଉଟି ସେ ରନ୍ଧନ କଲେ ଯାଇ ।  
 ବଗଡ଼ା ଭାତ ମହିମା କଳନା ନ ଯାଇ ॥  
 ଦୁଧ ପୁଲି କଲେ ମାଏ ଘୃତପୁଲି କଲେ ।  
 ଅତି ଯତନରେ ମାଏ ସରପୁଲି କଲେ ॥  
 ଯେତେ ଦ୍ରବ୍ୟ ରାନ୍ଧିଛନ୍ତି ବ୍ରାହ୍ମଣଙ୍କୁ ରୁଚି ।  
 ବଡ଼ିର ମହୁର କଲେ ପକଇଣ ସାଚି ॥  
 ସହସ୍ର ଆଟିକା ରାନ୍ଧି ଦ୍ରବ୍ୟ ସମାଦିଲେ ।  
 ଯେ ଯାହା ସ୍ଥାନରେ ଯତ୍ନେ ରଖାଇଣ ଦେଲେ ॥  
 କର୍ପୂର ଛେନା ଶର୍କରା ସମସ୍ତ ଗୋଳାଇ ।  
 ଷାଠିଏ ନଉତି ପଣା ରଖିଲେ କ ତହିଁ ॥  
 ରଙ୍ଗବାଣ ପଇତ ସଙ୍ଗତେ ଛେନାପଣା ।  
 ଅଦା ମିଶା କରି ଯେ ନବାତ ଖଣ୍ଡଛେନା ॥  
 ଲକ୍ଷ୍ମୀଙ୍କର ପାକ ଗୁଣ କେ କହିପାରିବ ।

କ୍ଷଣକ ମଧ୍ୟରେ ମାଧ୍ୟ ସଜାଡ଼ିଲେ ସର୍ବ ॥  
 ସବୁଥିରୁ ଖଣ୍ଡିଏ ଖଣ୍ଡିଏ ରଖିଥିଲେ ।  
 ଭୋଜନ ଶେଷକୁ ପୋତପିଠାଏ ରଖିଲେ ॥  
 ବୋଇଲେ ଦାସୀଙ୍କି କର ଅଙ୍ଗ ମରଦନ ।  
 ବ୍ରାହ୍ମଣ ବୋଲିଣ ମନେ ନ ପାଂବ ଭିନ୍ନ ॥  
 ବ୍ରାହ୍ମଣମାନଙ୍କ ମୁହିଁ ଅଟେ ନିଜ ଦାସୀ ।  
 ଶୁଣିଣ ଆନନ୍ଦେ ଚଳିଗଲେ ସବୁ ଦାସୀ ॥  
 ଦାସୀମାନେ କହୁଛନ୍ତି ସୁବେଦୀ ଗୋସାଇଁ ।  
 ସ୍ନାନ କର ବେଗେ ଅଙ୍ଗ ମରଦନ ହୋଇ ॥  
 ତହିଁ ସୁବାସ ଜଳରେ ଦୁହେଁ ସ୍ନାନ କଲେ ।  
 ଅଙ୍ଗ ପୋଛିବାକୁ ଦାସୀ ଗାମୁଛାଏ ଦେଲେ ॥  
 ପିନ୍ଧିବାକୁ ପାତାମର ପାଟ ଆଣି ଦେଲେ ।  
 ସୁବେଶ ହୋଇ ଦୁଇ ଭାଇ ଯେ ବସିଲେ ॥  
 ବଳରାମ କହୁଛନ୍ତି ଶୁଣରେ କହ୍ନାଇ ।  
 ଏମନ୍ତ ପ୍ରକାରେ ମାନ୍ୟ କରେ କିସପାଇଁ ॥  
 ଏହା ଘରେ ପୁରୁଷତ ଜଣେ ଦିଶୁ ନାହିଁ ।  
 ଶୁଳି ଦେବା ପ୍ରାୟ ଏହି ବିଚାର ଦିଶଇ ॥  
 ଚାଲ ଏବେ ପଳାଇଣ ଏହିଠାରୁ ଯିବା ।  
 କ୍ଷଣକ ମଧ୍ୟରେ ଆଉ ପ୍ରାଣ ନ ପାଇବା ॥  
 ଜଗନ୍ନାଥ କହୁଛନ୍ତି ଜ୍ୟେଷ୍ଠଭାଇ ଶୁଣ ।  
 ଏ ଘରର କର୍ତ୍ତା ଆଜ ହୋଇବେ ଆପଣ ॥  
 ବଳରାମ କହୁଛନ୍ତି ଶୁଣରେ କହ୍ନାଇଁ ।  
 ଏମନ୍ତ କହିବା ତୋର ଉଚିତ ନୁହଇ ॥  
 ଗୃହ ପରିଷ୍କାର ଦେବା ସ୍ୱହସ୍ତରେ କଲେ ।  
 ଗନ୍ଧ ଯେ ଚନ୍ଦନ ମାଧ୍ୟ ଛତା ପକାଇଲେ ॥  
 ସୁବର୍ଣ୍ଣର ଥାଳି ସୁବର୍ଣ୍ଣର ଗିନାଝରି ।  
 ହାତଧୁଆ ପାଦଧୁଆ ସୁସଜ୍ଜିତ କରି ॥  
 ମଣୋହି କରିବା ବିଧି ଯେମନ୍ତେ ଭିଆଣ ।  
 ସୁବର୍ଣ୍ଣର ପୀଠ ତହିଁ କଲେକ ନିର୍ମାଣ ॥  
 ମହାଲକ୍ଷ୍ମୀ କହୁଛନ୍ତି ଦାସୀ ମୁଖ ଚାହିଁ ।  
 ବେଗ କରି ପ୍ରଭୁଙ୍କୁ ଲୋ ଘେନିଆସ ଯାଇ ॥  
 ଏହା ଶୁଣି ଦାସୀମାନେ ବେଗେ ଚଳିଗଲେ ।  
 ବ୍ରାହ୍ମଣଙ୍କ ପାଖେ ଯାଇଁ ପ୍ରବେଶ ହୋଇଲେ ॥  
 ବିନୟରେ କହୁଛନ୍ତି ବ୍ରାହ୍ମଣ ଗୋସାଇଁ ।  
 ଭୋଜନ କରିବ ଚାଲ ସ୍ନାନ ଅଛି ହୋଇ ॥  
 ବଳରାମ କହୁଛନ୍ତି ଶୁଣରେ କହ୍ନାଇ ।  
 ନାରୀ ଏ ଜଣେ ପୁରୁଷ କେହି ଏଥି ନାହିଁ ॥  
 ଭିତରକୁ ଯିବାର ଆମ୍ଭ ଉଚିତ ନୁହଇଁ ।

ପତ୍ର ଦୁଇଖଣ୍ଡ ତୁମ୍ଭେ ଆଣ ବେଗେ ଯାଇ ॥  
 ଜଗନ୍ନାଥ କହୁଛନ୍ତି ଶୁଣ ଭାଇ ତୁମ୍ଭେ ।  
 ଏ ଘରର କର୍ତ୍ତା ଆଜ ହୋଇବ ଯେ ଆମ୍ଭେ ।  
 କିପାଁ ତୁମ୍ଭେ ଭୟ କରୁଅଛ ଜ୍ୟେଷ୍ଠ ଭାଇ ।  
 ଦାତା ଦେଉଅଛି ଆମ୍ଭେ ଛାଡ଼ିବା କିମ୍ପାଇଁ ॥  
 ଭୟେ ବଳରାମ ସେ ଠାବରୁ ନ ଉଠନ୍ତି ।  
 ହସ୍ତ ଧରି ଘେନିଗଲେ କମଳାଙ୍କ ପତି ॥  
 ଠାବ ସମ୍ପାଳି ଯେ ବଳରାମ ନ ବସନ୍ତି ।  
 ହସ୍ତଧରି ବସାଇଲେ ଦେବ ଶିରୀପତି ॥  
 କମଳିନୀ କହୁଛନ୍ତି ତୁଳସୀ ବ୍ରାହ୍ମଣୀ !  
 ଦେବଶୂର ମୋର ଯେ ଅଟନ୍ତି ହଳପାଣି ॥  
 ତାହାଙ୍କୁ କେମନ୍ତେ ଅନ୍ନ ମୁହିଁ ଦେବି ନେଇ ।  
 ଭିତରେ ଆଇଣ ମୁଁ ଯେ ଦେବଙ୍କ ବଢ଼ାଇ ॥  
 ବଡ଼ ସାନ ବୋଲି ଆଗ ପଚାରିବୁ ଯାଇ ।  
 ବଡ଼ ଠାରେ ଆଗ ଅନ୍ନ ପରଶିବୁ ନେଇ ॥  
 ଅନ୍ନଥାଳି ନେଇ ବେଗେ ବ୍ରାହ୍ମଣୀ ଅଇଲା  
 ବଡ଼ ସାନ କେଉଁ ପଣ୍ଡା ବୋଲି ପଚାରିଲା ॥  
 ବଳରାମ ବୋଲୁଛନ୍ତି ହୋଇଲୁକି କାଣୀ ।  
 ବଡ଼ ସାନ କିଏ ତୋତେ ନ ଦିଶଇ ପୁଣି ॥  
 ଆମ୍ଭେ ବଡ଼ ବୋଲିଣ ଯେ ବଳରାମ କହି ।  
 ବ୍ରାହ୍ମଣୀ ବୋଇଲେ କୋପ କଲକି ଗୋସାଇଁ ॥  
 ପ୍ରଥମ ଥାଳିର ଅନ୍ନ ବଳରାମେ ଦେଲା ।  
 ଭିତରକୁ ଆଉ ଅନ୍ନ ଆଣିବାକୁ ଗଲା ॥  
 ଆଉ ଏକ ଥାଳି ଅନ୍ନ ଆଣିଲା ବେଳକୁ ।  
 ଚାରି ଗ୍ରାସରେ ଖାଇଲେ ବଳରାମ ତାକୁ ॥  
 ଅନ୍ନ ଥାଳି ଘେନିକରି ବ୍ରାହ୍ମଣୀ ଅଇଲା ।  
 ପଣ୍ଡାର ଅନ୍ନଯାକ କିଏ ଘେନିଗଲା ॥  
 ବଳରାମ ବୋଇଲେ କ୍ଷୁଧାର୍ତ୍ତ ହୋଇଥିଲୁ ।  
 ଆଗକରି ଚାରିଗ୍ରାସ ବେଗେ ଖାଇଦେଲୁ ॥  
 ହସିଲା ବ୍ରାହ୍ମଣୀ ଦୁଇଭାଇଙ୍କୁ ଅନାଇଁ ।  
 କୁରୁମ୍ଭ ମାରିବା ପ୍ରାୟ ଦିଶୁଛ ଗୋସାଇଁ ॥  
 ପୁତ୍ର ଭାରିଜା କି ତୁମ୍ଭ ଦୁହିଁଙ୍କର ନାହିଁ ।  
 ପେଟ ଲାଗି ବୁଲୁଅଛ ଦେଶ ଦେଶ ହୋଇ ॥  
 ସହସ୍ର କାନ୍ଧି କଦଳୀ ରଖିଦେଲେ ନେଇ ।  
 ସାଠିଏ ନଉତି ପଣା ବେଗେ ଦେଲେ ଥୋଇ ॥  
 ଯେଉଁପରି ପ୍ରଭୁଙ୍କର ମନକୁ ରୁଚଇ ।  
 ସେହିପରି କମଳିନୀ ଦିଅନ୍ତି ପଠାଇ ॥  
 ଭୋଜନ ଶେଷକୁ ଯେ ବୋଲନ୍ତି ବଳରାମ ।

ଲକ୍ଷ୍ମୀଙ୍କ ରାକ୍ଷଣୀ ପରି ଲାଗୁଛି ଉତ୍ତମ ॥  
 ଜଗନ୍ନାଥ କହୁଛନ୍ତି ବଳରାମ ଭାଇ ।  
 ଲକ୍ଷ୍ମୀପରା ଭାର୍ଯ୍ୟାକୁ ପାଇବି ଆଉ କାହିଁ ॥  
 ଲକ୍ଷ୍ମୀଙ୍କୁ ଭର୍ତ୍ତନା କରି ଦେଲ ଘଉଡ଼ାଇ ।  
 ବାହାରିଗଲେ ସେ ତାଙ୍କ ଇଚ୍ଛା ହେଲା ଯହିଁ ॥  
 ଏମନ୍ତ ସମୟେ ପୋତପିଠା ଦେଲେ ନେଇ ।  
 ଜଗନ୍ନାଥ କହୁଛନ୍ତି ବଳରାମ ଭାଇ ॥  
 ମୋର ମନ କଥାକୁ ଯେ ଲକ୍ଷ୍ମୀ ଜାଣିଥାଇ ।  
 ଭୋଜନ ଶେଷକୁ ପୋତପିଠାଏ ଦିଅଇ ॥  
 ଭୋଜନ ସାରିଣ ପୁତୁ ଆଚମନ କଲେ ।  
 କର୍ପୂର ତାମ୍ବୁଳ ଦୁଇ ଭାଇ ଯେ ଭୁଞ୍ଜିଲେ ॥  
 ବାହାର ମେଲାରେ ପୁତୁ ବିଜେକଲେ ଯାଇଁ ।  
 ଗବାକ୍ଷ ଦ୍ଵାରରେ ଲକ୍ଷ୍ମୀ ଅଛନ୍ତି ଅନାଇଁ ॥  
 ପଚାର ପଚାର ଦାସୀ ପଚାରଲୋ ଯାଇଁ ।  
 ବିଭା ହୋଇ ଅଛନ୍ତି କି ପଣ୍ଡା ଦୁଇ ଭାଇ ॥  
 ଏହା ଶୁଣି ଦାସୀମାନେ ବେଗେ ଚଳିଗଲେ ।  
 ବ୍ରାହ୍ମଣଙ୍କ ନିକଟରେ ପ୍ରବେଶ ହୋଇଲେ ॥  
 ପୁତ୍ର ଭାରିଜା ଅଛି କି ନାହିଁ ତୁମ୍ଭ ଘର ।  
 କେଉଁ ରାଜ୍ୟେ ବାଡ଼ି ବୃତ୍ତି ଶାସନ ତୁମ୍ଭର ॥  
 ଜଗନ୍ନାଥ କହୁଛନ୍ତି ଶୁଣ ଦାସୀ ତୁହି ।  
 ବିବାହ ହେବାକୁ ଦ୍ରବ୍ୟ ଆମ୍ଭର ଯେ ନାହିଁ ॥  
 ଗୁଆବାଡ଼ି ଶାସନ ପାଇବୁ ଆମ୍ଭେ କାହିଁ ।  
 ଲକ୍ଷ୍ମୀପରା ଭାର୍ଯ୍ୟାକୁ ଯେ ଦେଲୁ ଘଉଡ଼ାଇ ॥  
 କପାଳମୟ ଆମ୍ଭର ଦୁଇଭାଇ ବୁଲୁ ।  
 ଲକ୍ଷ୍ମୀ ଘଉଡ଼ାଇ ଆମ୍ଭେ ଏ ଦୁଃଖ ପାଇଲୁ ॥  
 ଦାସୀଏ ବୋଇଲେ ପଣ୍ଡା ହୋଇଲ କି ବାଇ ।  
 ନାରୀକି ଛାଡ଼ିଲେ ପୁଂଷ ଦରିଦ୍ରକି ହୋଇ ॥  
 ଗୋବିନ୍ଦ ବୋଲନ୍ତି ଆମ୍ଭେ କହୁଅଛୁ ଶୁଣ ।  
 କେଉଁ ନାରୀ ଥିଲେ ହୁଏ ଐଶ୍ଵର୍ଯ୍ୟ ବର୍ଦ୍ଧନ ॥  
 କେଉଁନାରୀ ଥିଲେ ବଂଶ ନିପାତ ହୁଅଇ ।  
 କେଉଁ ନାରୀ ଥିଲେ ବାସି ପେଜ ନ ମିଳଇ ॥  
 କେଉଁ ନାରୀ ଥିଲେ ଶାଢ଼ୀ ସୁନା ବଳା ପାଇ ।  
 କେଉଁନାରୀ ଅଲକ୍ଷଣୀ ଘରକୁ ଭାଙ୍ଗଇ ॥  
 ତୁମ୍ଭ ସାଆନ୍ତାଣୀଙ୍କୁ ଗୋ ପଚାରତ ଯାଇ ।  
 ଦାସୀ କହେ ବାତୁଳ କି ହୋଇଲ ଗୋସାଇଁ ॥  
 କ୍ଷୁଧା ଲାଗୁଥିଲା ଏବେ ଭାତ ତ ଖାଇଲ ।  
 ଆମ୍ଭ ସାମନ୍ତାଣୀଙ୍କୁ ଯା ପଚାର ବୋଇଲ ॥  
 ବଳରାମ ବୋଇଲେ ଏ ମୋର ପିଲାଭାଇ ।

ତୁମ ସାମନ୍ତାଣୀ ଆଗେ ଜଣାଇବ ନାହିଁ ॥  
 ଜଗନ୍ନାଥ କହୁଛନ୍ତି ଭୟ କାହିଁପାଇଁ ।  
 କିଛି ନ ବିଚାର ଆହେ ବଳରାମ ଭାଇ ॥  
 ଲକ୍ଷ୍ମୀଙ୍କର ଗୃହେ ସିନା ଅଟଇ ଯେ ଏହି ।  
 ଏଠାରେ ଆପଣ ଭୟ କର କିସ ପାଇଁ ॥  
 ବଳରାମ ବୋଲୁଛନ୍ତି ବାବୁ ଚକ୍ରଧର ।  
 ତୁମେ ଯାଇଁ ହସ୍ତଧର ମହାଲକ୍ଷ୍ମୀଙ୍କର ॥  
 ଆମେ ଦୋଷ କଲୁ ବୋଲି କହ ତାଙ୍କୁ ଯାଇ ।  
 ଯହିଁ ଇଚ୍ଛା ତହିଁ ଯାଅ ଆମ ମନା ନାହିଁ ॥  
 ଯେତେବେଳେ ବଳରାମ ଏମନ୍ତ କହିଲେ ।  
 ଭିତର ପୁରକୁ ପ୍ରଭୁ ନିଜେ ବିଜେ କଲେ ॥  
 ଧୀରେ ଧୀରେ ଭିତରକୁ ଗଲେ ପୀତବାସ ।  
 ପ୍ରବେଶ ହୋଇଲେ ଯାଇ କମଳାଙ୍କ ପାଶ ॥  
 ପାଣିଝରି ଘେନିକରି କମଳା ଅଇଲେ ।  
 ଦରହାସେ ପ୍ରଭୁଙ୍କର ମୁଖକୁ ଚାହିଁଲେ ॥  
 ଅତି ଯତନରେ ଦେଲେ ପାଦପଦ୍ମ ଧୋଇ ।  
 ଥୋକାଏ ପାଦ ଉଦକ ମସ୍ତକେ ଲଗାଇ ॥  
 କିଛି ପଦୋଦକ ଲକ୍ଷ୍ମୀ ଗର୍ଭକୁ କ୍ଷେପିଲେ ।  
 ପଞ୍ଚ ବର୍ଷ ପୁଷ୍ପେ ପଦ୍ମପାଦ ପୂଜାକଲେ ॥  
 ମହାଲକ୍ଷ୍ମୀ କହୁଛନ୍ତି ପ୍ରଭୁଙ୍କୁ ଅନାଇ ।  
 ଚଣ୍ଡାଳୁଣୀ ବୋଲି ମୋତେ ଦେଲ ଘଉଡ଼ାଇ ॥  
 ଚଣ୍ଡାଳୁଣୀ ଘରେ ଏବେ ଭୁଞ୍ଜିଲ ଗୋସାଇଁ ।  
 ଚଣ୍ଡାଳ ବିଚାଳ ହେଲ ଦୁଇଗୋଟି ଭାଇ ॥  
 ଧିକ ତୁମ ବଡ଼ପଣ ଧିକ ତୁମ କଥା ।  
 ପୋତୁ ତୁମର ପ୍ରତିଜ୍ଞା ଧିକ ତୁମ ଭ୍ରାତା ॥  
 ମହାଲକ୍ଷ୍ମୀ ଏ ପ୍ରକାରେ ବହୁ ଧିକାରିଲେ ।  
 କାଳୀୟ ଗଞ୍ଜନ ଶୁଣି କିଛି ନ କହିଲେ ॥  
 ମହାମାୟୀ ବୋଇଲେ ହେ ଶୁଣ ମୋ ବଚନ ।  
 ମୋରେ କିସ କାର୍ଯ୍ୟ ତୁମେ କୁହ ହେ ବହନ ॥  
 କିଛିକ୍ଷଣ ଉପରେ ବୋଇଲେ ଜଗନ୍ନାଥ ।  
 ଏବେ ମନୁ ମାନ ତେଜ ଜଗତର ମାତ ॥  
 ଅକାରଣେ ଏତେ କଥା କୁହ ପ୍ରାଣସହି ।  
 ଆମର ପ୍ରାର୍ଥନା ଆମ ସଙ୍ଗେ ଯିବା ପାଇଁ ॥  
 ବଡ଼ ହେଲେ କିସ ହେଲା ଗରବ ଗଞ୍ଜିଲ ।  
 ରବିତଳେ ସବୁ ଯୁଗେ ସୁଯଶ ରଖିଲ ॥  
 ତୁମ ଯୋଗେ ଆମେ କଷ୍ଟ ପାଇଲୁ ବହୁତ ।  
 ଆମେ ଭିକ୍ଷା ମାଗିବାର ଜାଣିଲେ ଜଗତ ॥  
 ତୁମ ଜୟକୀର୍ତ୍ତି ଏବେ ଜଗତେ ରହିଲା ।

ଆମକୁ ଅନ୍ନ ଦେବାର ଜଗତ ଶୁଣିଲା ॥  
 ଗୁରୁବାର ଦିନ ଯେ ଏ ପୁରାଣ ଶୁଣିବ ।  
 ଜନ୍ମ ଜନ୍ମାନ୍ତର ପାପ ତାର କ୍ଷୟ ହେବ ॥  
 ଲକ୍ଷ୍ମୀପୂଜା ଦିନ ଏହା ଯେ ନାରୀ ଗାଇବ ।  
 ଇହ ଜନ୍ମେ ପତିବ୍ରତା ବୈକୁଣ୍ଠକୁ ଯିବ ॥  
 ଯେବେ କେଉଁ ନାରୀ ଏହା ମୁଖେ ବୁଝାଇବ ।  
 ତାହାର ସୁକୃତ ଆଉ କେ କହିପାରିବ ॥  
 ଏତେ କହି ଗୋବିନ୍ଦ ଧଇଲେ ଲକ୍ଷ୍ମୀହସ୍ତ ।  
 ଜଗତମାତ ବୋଇଲେ ତୁମ୍ଭେ କର ସତ୍ୟ ॥  
 ଚଣ୍ଡାଳୁ ବ୍ରାହ୍ମଣଯାଏ ଖିଆଖୋଇ ହେବେ ।  
 ସମସ୍ତେ ଖାଇଣ ହସ୍ତ ଜଳେ ନ ଧୋଇବେ ॥  
 ହାଡ଼ିର ହସ୍ତ ବ୍ରାହ୍ମଣ ଛତାଇ ଖାଇବେ ।  
 ବ୍ରାହ୍ମଣ ଖାଇ ହସ୍ତକୁ ମୁଣ୍ଡରେ ପୋଛିବେ ॥  
 ଅନ୍ନ ଖାଇ ସର୍ବେ ମୁଣ୍ଡେ ପୋଛୁଥିବେ ହସ୍ତ ।  
 ତେବେ ବଡ଼ ଦେଉଳକୁ ଯିବି ଜଗନ୍ନାଥ ॥  
 ହେଉ ହେଉ ବୋଲି ଆଜ୍ଞା ଦେଲେ ମହାବାହୁ ।  
 ଯୁଗେ ଯୁଗେ ଲକ୍ଷ୍ମୀ ଗୋ ତୁମ୍ଭର ଯଶ ରହୁ ॥  
 ଲକ୍ଷ୍ମୀଙ୍କ ହସ୍ତ ଧରିଣ ଜଗନ୍ନାଥ ନେଲେ ।  
 ବଡ଼ ଦେଉଳକୁ ପ୍ରଭୁ ବିଜେ କରିଗଲେ ॥  
 ଲକ୍ଷ୍ମେ ଚନ୍ଦ୍ରଦିଆ ଯେ ଛାମୁରେ ଜଳଇ ।  
 ଦେଉଳକୁ ବିଜେକଲେ ବ୍ରହ୍ମାଣ୍ଡ ଗୋସାଇଁ ॥  
 ଇନ୍ଦ୍ର ତାକୁଛନ୍ତି ଦେବ ମଣିମା ମଣିମା ।  
 ବ୍ରହ୍ମା ତାକୁଛନ୍ତି ଦେବ ଗୁହାରି ଶୁଣିବା ॥  
 ବରୁଣ କୁବେର ଯେ ହସ୍ତରେ ବେତ ଧରି ।  
 ନୃତ୍ୟ କରୁଥିଲେ ତହିଁ ସ୍ଵର୍ଗ ଅପସରୀ ॥  
 ରକ୍ଷା ଯେ ମେନକା ଆଦି ଆଉ ଚିତ୍ରଲେଖା ।  
 ତୁଳସୀ ମାଳତୀ ଆଉ ଅନ୍ୟାନ୍ୟ ରସିକା ॥  
 ଚ ଲା ଯେ ମଦଳସୀ ଆବର ସୁଶୀଳା ।  
 ନୃତ୍ୟ ଆରମ୍ଭି ତତ୍ତ୍ଵ ହୋଇ ସେ ଅବଳା ॥  
 ବଳରାମ କହୁଛନ୍ତି ଶୁଣରେ କହ୍ନାଇ ।  
 ଘରକୁ ଘରଣୀ ସିନା ସୁନ୍ଦର ଦିଶଇ ॥  
 ଯେତେବେଳେ ଦାଣ୍ଡେ ଯାଉଥିଲୁ ଦୁଇଭାଇ ।  
 ଚୋର ଖଣ୍ଡ ବୋଲି ଦେଉଥିଲେ ଘଉଡ଼ାଇ ॥  
 ଆହୁରି କଥାଏ ଶୁଣ ଜଗନ୍ନାଥ ଭାଇ ।  
 ଲକ୍ଷ୍ମୀ ଏତେ ବଡ଼ ବୋଲି ଏବେ ଜାଣିଲଇଁ ॥  
 ଲକ୍ଷ୍ମୀଦେବୀ ବିଜେକଲେ ତାଙ୍କ ମନ୍ଦିରକୁ ।  
 ଜଗନ୍ନାଥ ବିଜେ କଲେ ବଡ଼ ଦେଉଳକୁ ॥  
 ଦାସୀ ପରିବାରୀ ଆଦିକରି ଯେତେ ଥିଲେ ।

ଲକ୍ଷ୍ମୀ ଅଇଲାରୁ ସେ ସମସ୍ତ ଯେ ଅଇଲେ ॥  
ଲକ୍ଷ୍ମୀଙ୍କୁ ପାଇଣ ଦେବ ଗୋବିନ୍ଦ ଆନନ୍ଦ ।  
ସଂସାରରେ ସେହି ମତେ କଲେକ ମୁକୁନ୍ଦ ॥  
ଶୁଣିଲ ନାରଦ ଏହି ପୁରାତନ ଆଖ୍ୟା ।  
ଯାହା ଅପ୍ରସନ୍ନେ ପ୍ରଭୁ ମାଗିଲେ ଯେ ଭିକ୍ଷା ॥  
ଛାର ଚଣ୍ଡାଳୁଣୀ ଅଇଶ୍ଚର୍ଯ୍ୟ ଭୋଗକଳା ।  
ଲକ୍ଷ୍ମୀଙ୍କର ସୁଦୟାରୁ ଏମନ୍ତ ହୋଇଲା ॥  
ଏ ପୁରାଣ ପଢ଼ିଲେ ଯେ ସର୍ବସିଦ୍ଧି ହୁଏ ।  
ସୂର୍ଯ୍ୟୋଦୟ ତମ ସମ ପାପ କ୍ଷୟ ଯାଏ ॥  
ଏ ପୁରାଣ ଯେଉଁମାନେ ପଢ଼ନ୍ତି ଶୁଣନ୍ତି ।  
ଲକ୍ଷେ କୋଟି ଗୋଦାନର ଫଳ ସେ ଲଭନ୍ତି ॥  
ଏ ପୁରାଣ ଅଟଇ ଯେ ମୁକତିର ପଥ ।  
ଏହାଫଳ କଥନରେ କେ ହେବ ସମର୍ଥ ॥  
ଲକ୍ଷ୍ମୀଙ୍କ ପୁରାଣ ଏହୁ ସଂପୂର୍ଣ୍ଣ ହୋଇଲା ।  
ଭାବେ ବଳରାମ ଦାସ ଗୀତରେ ଗାଇଲା ॥

ମାଣବସା ଲକ୍ଷ୍ମୀପୁରାଣ ସମାପ୍ତ

Published by: [www.oriyanari.com](http://www.oriyanari.com)

## ଶ୍ରୀ ଶ୍ରୀ ଲକ୍ଷ୍ମୀଙ୍କର ସ୍ତବ

ତ୍ରେଲୋକ୍ୟ ପୂଜିତେ ଦେବୀ କମଳେ ବିଷ୍ଣୁ ବଲ୍ଲଭେ  
ଯଥା ଚ୍ଵଂ ସୁସ୍ଥିରା କୃଷ୍ଣେ ଯଥା ଭବ ମହାସ୍ଥିରା ।  
ଈଶ୍ଵରୀ କମଳା ଲକ୍ଷ୍ମୀ ଚଞ୍ଚଳା ଶ୍ରୀ ହରିପ୍ରିୟା  
ଦ୍ଵାଦଶୈତାନି ନାମାନି ଲକ୍ଷ୍ମୀ ସମ୍ପୃକ୍ୟ ଯଃ ପଠେତ୍  
ସ୍ଥିର ଲକ୍ଷ୍ମୀ ଭବେ ସ୍ୟ ପୁତ୍ର ଦାରାଦିଭିଃ ସହ ॥

### ପୁଷ୍ପାଞ୍ଜଳି

ନମସ୍ତେ ସର୍ବ ଦେବୀନାଂ ବରଦାସୀ ହରିପ୍ରିୟେ  
ଯା ଗତି ସ୍ଵଂ ପ୍ରସନ୍ନାନାଂ ସାମେ ଭୂକ୍ଷାତ୍ଵଦର୍ଶନାତ୍ ।

## ଶ୍ରୀ ମହାଲକ୍ଷ୍ମୀଙ୍କର ସଂକ୍ଷିପ୍ତ ପୂଜା

ଧ୍ୟାନ ମନ୍ତ୍ର - ଓଁ ବିଷ୍ଣୁ ଶକ୍ତୋ ଚତୁର୍ଭୁଜା ବୈକୁଣ୍ଠ ବାସିନୈ୍ୟ

ଶ୍ରୀ ହ୍ଵଂ ମହାଲକ୍ଷ୍ମୀ ନାରାୟଣୀ ଦେବୈ୍ୟ ନମଃ ।

ବେଦିକ ମନ୍ତ୍ର - ଓଁ ଲକ୍ଷ୍ମୀଦେବୈ୍ୟ ନମଃ

ଗାୟତ୍ରୀ - ଓଁ ମହାଲକ୍ଷ୍ମୀ ବିଦ୍ଵହେ ବୈକୁଣ୍ଠ ବାସିନୈ୍ୟ ଧୀମହି

ତନ୍ତୋ ଲକ୍ଷ୍ମୀ ପ୍ରଚୋଦୟାତ୍ ।

ଧ୍ୟାନ - ଓଁ କାନ୍ତ୍ୟା କା ନସନ୍ଦିତ୍ ହିମଗିରି ପ୍ରକ୍ଷୈୟଃ ତୁର୍ଭର୍ଗଜେଃ ।

ହସ୍ତେତ୍ସ୍ଵିସ୍ତ୍ର ହିରଣ୍ଠ୍ୟା ମୃତୟତୈ ରାଶିଚ୍ୟମାନା ପ୍ରିୟାମ୍

ବିଭ୍ରାଣଂ ବରମବଜଂ ଯୁଗ୍ମମଭୟଂ ହସ୍ତେ କରାଟୋଜ୍ଵଳା

କ୍ଷୌମାବଦ୍ଧ ନିତୟ ବିମ୍ବଲଳିତଂ ବନ୍ଦେଃରବିନ୍ଦ ସ୍ଥିତଂ ।

ଆବାହନମନ୍ତ୍ର- ଆଗଛ ଦେବ ଦେବେଶି । ଦାରିଦ୍ର୍ୟ ଦୁଃଖ ନାଶିନୀ

କୃପୟା ଗୃହାଣ ପୂଜାଂ ମପ୍ରୋତି ପ୍ରସନ୍ନାଭବ ।

ଆସନ ମନ୍ତ୍ର- ନାନାରତ୍ନ ସମାୟୁକ୍ତଂ କାର୍ତ୍ତିସ୍ଵର ବିଭୂଷିତଂ

ଆସନଂ ବହୁ ମୂଲ୍ୟଂ ଚ ଗୃହିଣ ଜଗଦୀଶ୍ଵରୀ ॥

ଇଦଂ ମାନସଂ ଓଁ ମହାଲକ୍ଷ୍ମୈ୍ୟ ନମଃ ।

ସ୍ଵାଗତ ମନ୍ତ୍ର - ସ୍ଵାଗତାର୍ଥଂ ପୁଷ୍ଟିପଟକଂ ଗୃହାଣ ବୈକୁଣ୍ଠେଶ୍ଵରୀ

ମୟା ନିବେଦିତ ଭକ୍ତ୍ୟା ପ୍ରସନ୍ନାଭବ ସର୍ବଦା ।

ଭୋ ମାତଃ କମଳା ! ସ୍ଵାଗତଂ ସୁ ସ୍ଵାଗତଂ ॥

ପାଦ୍ୟ ମନ୍ତ୍ର- ପାଦ୍ୟ ଗୃହାଣ ଦେବେଶି ଶିତଳଂ ସୁମନୋହରଂ

ଅର୍ପିତ ପରାୟାଭକ୍ତ୍ୟା ଭୁବନାନନ୍ଦ କାରିଣୀ ।

ଏତତ୍ ପାଦ୍ୟଂ ଓଁ ଶ୍ରୀ ମହାଲକ୍ଷ୍ମୈ୍ୟ ନମଃ ॥

ଅର୍ଘ୍ୟ ମନ୍ତ୍ର - ଅର୍ଘ୍ୟଂ ଗୃହାଣ ଦେବେଶି ଗନ୍ଧ ପୁଷ୍ପାକ୍ଷତୈର୍ଯୁତଂ

ଅର୍ଷିତଂ ତବ ପ୍ରୀତ୍ୟାର୍ଥଂ ପ୍ରସୀଦ ଜଗଦୀଶ୍ଵରୀ ।

ଇଦମର୍ଘ୍ୟଂ ଓ ଶ୍ରୀ ମହାଲକ୍ଷ୍ମୈ୍ୟ ସ୍ଵାହାଃ ॥

ଆଚମନୀୟ ମନ୍ତ୍ର-ନାନା ତୀର୍ଥୋଭବଂ ବାରି କର୍ପୁରାଦୌଃ ସୁବାସିତଂ ।

ଗୃହାଣାଚମନୀୟଂ ପ୍ରସନ୍ନାଭବ ଜନନୀ ।

ଇଦଂ ଆଚମନୀୟ ଓଁ ଶ୍ରୀ ମହାଲକ୍ଷ୍ମ୍ୟେ ସ୍ୱାହା ।

ସ୍ନାନୀୟ ମନ୍ତ୍ର- ନାନା ତୀର୍ଥୋଭବଂ ବାରୀ କୁଙ୍କୁମାଦୌ ସୁଶୀତଳଂ

ମୟା ସମର୍ପିତଂ ଉଚ୍ଚ୍ୟା ସ୍ନାନାର୍ଥଂ ଲୋକ ଜନନୀ ।

ଇଦଂ ସ୍ନାନୀୟ ଜଳଂ ଓଁ ଶ୍ରୀ ମହାଲକ୍ଷ୍ମ୍ୟ-ବଷଟ୍ ॥

ବସନ ମନ୍ତ୍ର- ବିଶୁଦ୍ଧେ ସୌନ୍ଦର୍ଯ୍ୟ ଶ୍ରେଣେ ନୂତନ ସୁଶୀତିକେ

ମୟା ନିବେଦିତଂ ଉଚ୍ଚ୍ୟା ଗୃହାଣ ବୈକୁଣ୍ଠେଶ୍ୱରୀ ।

ଇଦଂ ସୋ ରୀୟ ଶୀତିକା ବସଂ ଓଁ ଶ୍ରୀ ମହାଲକ୍ଷ୍ମ୍ୟେ

ସମର୍ପୟାମି ନମଃ ।

ଆଭରଣ ମନ୍ତ୍ର- ନାନା ରତ୍ନ ସମାକୀର୍ଣ୍ଣଂ ମାଳାଂ ସ୍ୱର୍ଣ୍ଣମୟୀ ତଥା

ମୁହିକାଂ ହସ୍ତ ପାଦ ଗୃହାଣ ଜଗଦୀଶ୍ୱରୀ,

ଇଦଂ ସ୍ୱର୍ଣ୍ଣମାଳଂ ମୁହିକାଂ ଆଭରଣଂ ଶ୍ରୀ ମହାଲକ୍ଷ୍ମ୍ୟେ ନମଃ ।

ସୁଗନ୍ଧ ଦ୍ରବ୍ୟ ମନ୍ତ୍ର- ଶରୀରତ୍ରେ ନ ଜାନାମି ଚେଷ୍ଟା ଚୈବତା ଦେବୟୋ ।

ମୟା ନିବେଦିତାନ୍ ଗନ୍ଧାନ୍ ପ୍ରାଗୁଗ୍ରହାଣ ବିଲେପନଃ ।

କଞ୍ଜଳଂ ମନ୍ତ୍ର- କଞ୍ଜଳଂ କାମିକଂ ରମ୍ୟଂ କାମିନୀ କାମ ସମ୍ଭବଂ ।

ନେତ୍ରୟୋ ରଞ୍ଜନାର୍ଥାୟ କଞ୍ଜଳଂ ପ୍ରତି ଗୃହ୍ୟତାଂ ॥

ସିନ୍ଦୂର ମନ୍ତ୍ର- ଉଦିତାରୁଣ ସଂକାଶଂ ଜବା କୁସୁମ ସନ୍ନାଭଂ ।

ସୀମନ୍ତୁ ଭୃଷଣାର୍ଥାୟ ସିନ୍ଦୂରଂ ପ୍ରତି ଗୃହ୍ୟତାଂ ॥

ଅଳତା ମନ୍ତ୍ର-ବନ୍ଧୁକ କୁସୁମଭାଷା ବାଳାର୍କଦ୍ୱ୍ୟୁତି ଗଞ୍ଜନଂ

ପାଦ ଶୋଭା ମ୍ୟହଂ ଦେବୀ! ଗୃହୀତାଂ ଜଗଦୀଶ୍ୱରୀ ॥

ପାଦୁକା ମନ୍ତ୍ର-ପାପମଗୟନ୍ତ୍ରୀ ଗ୍ରୀଷ୍ମ ବର୍ଷା ନିବାରଣାର୍ଥକଂ

ନିବେଦିତଂ ମୟାଦେବୀ! ପାଦୁକାଂ ପ୍ରତି ଗୃହ୍ୟତାଂ ।

ଚନ୍ଦନ ମନ୍ତ୍ର- ଚନ୍ଦନଂ ଶୀତଳଂ ରମ୍ୟ ସୌରଭଂ ଦେବତା ପ୍ରିୟଂ

ଶୁଦ୍ଧା ଚାର୍ପିତଂ ଦେବୀ! ଗୃହ୍ୟତାଂ ଧନଦେ ଶୁଭେ ।

ଏଷଃ ଗନ୍ଧଃ ଓଁ ମହାଲକ୍ଷ୍ମ୍ୟେ ନମଃ ।

ପୁଷ୍ପଦାନ ମନ୍ତ୍ର- ନାନା ବିଧାନ ପୁଷ୍ପାଣି ନାନଗନ୍ଧ ଯୁତାନ ଚ

ନାନା ବର୍ଣ୍ଣାନ୍ୟା ହୃତାନିଶୋଭାର୍ଥଂ ପ୍ରତି ଗୃହ୍ୟତାଂ

ଇଦଂ ପୁଷ୍ପଂ ଓଁ ଶ୍ରୀ ମହାଲକ୍ଷ୍ମ୍ୟେ ବଷଟ୍ ।

ଧୂପ ନିବେଦନ ମନ୍ତ୍ର- ବନସ୍ପତି ରସୋଭୂତୋ ଗନ୍ଧାଦ୍ୟୋ ସୁମନୋହରଃ ।

ଆଗ୍ରେୟ ସର୍ବ ଦେବୀନାଂ ଧୂପୋୟଂ ପ୍ରତି ଗୃହ୍ୟତାଂ

ଏଷଃ ଧୂପଃ ଓଁ ଶ୍ରୀ ମହାଲକ୍ଷ୍ମ୍ୟେ ସ୍ୱାହା ।

ଦୀପଦାନ ମନ୍ତ୍ର- ସ୍ୱପ୍ରକାଶ୍ୟ ମହାଜ୍ୟୋତି ସ୍ତ୍ରୀମିରୀ ପତ୍ତଃ

ସଦାହ୍ୟଭ୍ୟନ୍ତର ଜ୍ୟୋତିର୍ଦୀପେୟଂ ପ୍ରତି ଗୃହ୍ୟତାଂ ।

ନୈବେଦ୍ୟ ନିବେଦନ ମନ୍ତ୍ର-

ଶର୍କରା ଖଣ୍ଡ ସଂଯୁକ୍ତଂ ଦଧିଦୁଗ୍ଧ ଘୃତାନିତାଂ ।

ଲେହ୍ୟପେୟଂ ଭକ୍ଷଭେଜ୍ୟଂ ନୈବେଦ୍ୟଂ ପ୍ରତି ଗୃହ୍ୟତାଂ ।

ଏଷନୈବେଦ୍ୟଂ ଓଁ ଶ୍ରୀ ମହାଲକ୍ଷ୍ମ୍ୟେ ସ୍ୱାହା ।

ତାମ୍ବୁଳ ମନ୍ତ୍ର-ପୁରିଫଳା ଲବଙ୍ଗ ପକ୍ ପର୍ଣ୍ଣ ଦଳେୟୁତଂ

କର୍ପୁରେକୀ ସମାୟୁତଂ ତାମ୍ବୁଳଂ ପୁତି ଗୃହ୍ୟତାଂ ।

ଏସ ତାମ୍ବୁଳଂ ଓଁ ଶ୍ରୀ ମହାଲକ୍ଷ୍ମ୍ୟ ସ୍ଵାହା ।

ପୁଷ୍ପାଞ୍ଜଳି ମନ୍ତ୍ର- ନମଃ ଦେବୀ ମହାଲକ୍ଷ୍ମୀ ସର୍ବ ସମ୍ପଦ ଦାୟିନୀ

ସର୍ବ ଦୁଃଖ ହାରିଃଦେବୀ ଗୃହାଣ କୁସୁମାଞ୍ଜଳିଂ ।

ସୁତିପାଠ ମନ୍ତ୍ର- ନମସ୍ତେଷୁ ମହାମାୟେ ଶ୍ରୀପୀଠେ ସୁରପୁଜିତେ ।

ଶଙ୍ଖ ଚକ୍ର ଗଦାହସ୍ତେ ମହାଲକ୍ଷ୍ମୀ ନମୋଽସ୍ତୁତେ ।

କ୍ଷମାପ୍ରାର୍ଥନା ମନ୍ତ୍ର- ମନ୍ତ୍ର ତନ୍ତ୍ର କ୍ରିୟାଚାର ଭାବ ଭକ୍ତ୍ୟା ନ୍ୟଥାକୃତମ୍ ।

ଯଦର୍ଚ୍ଚିତଂ ମୟାଦେବୀ, ପରିପୂର୍ଣ୍ଣଂ ତଦସ୍ତୁମେ ॥

ପ୍ରଣାମ ମନ୍ତ୍ର- ବିଶ୍ଵ ରୂପସ୍ୟ ଭାର୍ଯ୍ୟାସୀ ପଦ୍ମେ ପଦ୍ମାଳୟେ ଶୁଭେ

ସର୍ବତଃ ପାହିମାଂ ଦେବୀ ମହାଲକ୍ଷ୍ମୀ ନମୋଽସ୍ତୁତେ ।

ବନ୍ଦେହଂ ଧନଦାତ୍ରୀ ମହାଲକ୍ଷ୍ମୀଂ ଦେବୀ ନମୋନମାମି ।

ମାତା ଲକ୍ଷ୍ମୀଙ୍କୁ ପଦ୍ମଫୁଲ ଦେଇ ପୂଜା କଲେ ପୂଜାର ସୁଫଳ ମିଳେ ଓ ମହାଲକ୍ଷ୍ମୀ ସନ୍ତୁଷ୍ଟ ହୋଇ ଥାଆନ୍ତି ।

ହେ ମା' ! ତୁମ୍ଭେ ସର୍ବଦା ମୋର ହୃଦୟରେ ବାସକର । ତୁମ୍ଭରି ଚରଣ ରେଣୁର ସ୍ଵର୍ଣ୍ଣରେ ମୋର ଗୃହ ଧନ ଧାନ୍ୟରେ

ପରିପୂର୍ଣ୍ଣ ହୋଇ ଉଠୁ ଆଜି ମୋର ଏତିକି ପ୍ରାର୍ଥନା ।

ଜୟ ମହାଲକ୍ଷ୍ମୀ ଦେବୀଙ୍କର ଜୟ ।

(ପ୍ରଣାମ)